


L-HAJJA f'Għawdex

Mejju 2009

* LEHEN L-GHAWDXIN GHAL 64 SENA *

Nru. 908



“L-Poeta”



SAINT JOSEPH CAR RENTALS

St. Joseph Street, Qala GSM 103, Gozo, Malta.
Tel: 2155 1631, 9942 6821, 9949 6821 Fax: 2156 2986
e-mail: saintjoseph@mol.net.mt
website: www.mol.net.mt/saintjoseph



IL-HAJJA f'Ghawdex

L-Ewwel Harġa f'Ġunju 1945
Harġa nru. 908
Meju 2009
Mahruġa mid-
Djoċesi ta' Ghawdex

Direzżjoni u Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 2579
Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)
Benefattur: €20 (Lm 8.60)

Issettjata u Stampata:
"Gozo Press" Tel.21551534

Il-fehmiet li jistqarru l-kittieba
m'humieq neċessarjament daww
tal-Bord Editorjali.

f' din il-harġa

Editorjal	• 3
Il-Hajja fid-Djoċesi	• 4
X'jghidilna l-lsqof	• 6
Kummentarju (1)	• 7
X'ghadda minn ghalina	• 9
Riflessi	• 15
Ghawdex fil-Ġurnali	• 16
Ghawdex fil-Parlament	• 17
Picture Story (5)	• 18
Kummentarju (2)	• 19
Osservazzjonijiet	• 20
Speċjali Sena Pawlina (11)	• 22
Letteratura Ghawdxija	• 24
Kotba minn Ghawdex	• 25
Dawl għall-Hajja	• 26
DOKUMENTAZZJONI	
Il-Misteru tal-Knisja (23)	• 28
Snajja Qodma (20)	• 30
L-Intervista	• 32
Letteratura - Profili (2)	• 34
Kummentarju (3)	• 37
Passiġġata Biblika (46)	• 38
Ghawdex Qabel ir-Ritratti (15)	• 40
Ghawdex 300 sena ilu	• 41
Xhieda Nisranija	• 42
Ghawdex "On-Line" (9)	• 43
Tieqa fuq l-Ambjent (9)	• 44
Apprezzament	• 46
Irqaqat mill-Imghoddi	• 47
Mix-Xena Sportiva	• 49

Ritratti: Hajr lil Dun Anton Sultana, Joe Zammit, Charles Spiteri, Lynda Caton Roseblade, Santwarju Ta' Pinu, Hotel Calypso, Parroċi u Kunsilli Lokali t'Ghawdex, u Ministeru għal Ghawdex.

Ritratt tal-Qoxra: Gorġ Pisani, mitt sena minn twelidu. Hajr lil ibnu, n-Nutar P. Ġ. Pisani (ara p. 32-36).

Editorjal

Il-Plus u l-Minus Ekoloġiċi

Il-karatteristika agrikola u rurali ta' Ghawdex, f'paragun ma' Malta, tidher ukoll mill-istatistika. Il-kontribuzzjoni tal-biedja u s-sajd f'Ghawdex hija ta' 7.7 fil-mija tal-GVA kollu tal-gżira, filwaqt li għal Malta l-kontribuzzjoni ta' dan is-settur hi ta' 2.3 fil-mija.

Numri oħra bħal dawn fl-istatistika jixhdu li Ghawdex tabilhaqq għad għandu potenzjal fejn tista' ssehh il-wegħda ta' gżira-ekoloġika. U la darba l-wegħda saret u l-poplu Ghawdexi (u Malti) laqagħha, l-miżuri kollha li jittiehdu għandhom jitqiegħdu f'dan l-isfond. L-istrateġija trid tkun imfassla fit-tul u bir-reqqa. Izda sadattant, ma jistax ikun li waqt li id waħda tfassal l-Eko-Ghawdex fuq il-karta, l-id l-oħra titheddel fl-indifferenza jew taħdem fil-prattika anti-Eko-Ghawdex.

Tassew, tassew, li mill-fondi tal-UE qed jingħataw għajnuniet lill-bdiewa, rahhala u sajjeda. F'dawn l-aħhar għaxar snin kien hawn qawmien tal-kultura tal-gheneb u ż-żebbuġ – storja ta' suċċess ta' ftiit li għadha ma ssarfite f'eżempju li jkaxkar lill-oħrajn. L-'Environmental Landscapes Consortium' b'għaxar 'green fingers', ta laqta ta' lwien lil xi toroq tagħna – fejn almenu mess m'Ghawdex bis-saba' ż-żgħir biss. Inbnew ukoll xi hitan tas-sejjeħ – għalkemm mhux dejjem skont ir-regoli klassiċi. Inghalqu l-miżbla tax-Xagħra u l-inċeneratur ta' l-isptar. Il-pajsaġġ qed jtnaddaf mill-karrakki mitluqa fih. Qed jahdem ukoll l-impjant tat-tisfija tad-drenagġ. Veru wkoll li qed jtfassal pjan integrat. Dan kollu, ftiit jew wisq, huwa favur il-viżjoni eko-Ghawdex. Għall-inqas bdejna!

Izda fl-istess waqt, għandna firxiet shaħ ta' raba' mitluq u mimli bil-ferli u l-hafur; max-xitwa li għaddiet, hitan tas-sejjeħ, minn daww li baqa' ma' l-isdra ta' l-gholjiet, komplew jiggarrfu, bil-hamrija tingarr mal-widien, wara kull halba xita qawwija, sal-hamla fix-xtajtiet. Jekk f'Malta fl-aħhar tliet snin tnaddafu tmintax-il wied (PQ 2757), f'Ghawdex kemm-il wied tnaddaf fl-istess zmien? L-1859 spiera (kif rreġistrati sa Ġunju 2008) - u jekk baqa' magħhom spieri llegali - għadhom jerdgħu aktar milli suppost l-ilma minn taħt l-art. Binjiet għoljin u klawstrofobiċi għadhom telghin. Il-karozzi, godda u antikalji, idennsu u jniġġsu l-arja għadhom joktru u jizdiedu u jimlew l-art. Dawn kollha huma fl-oppożizzjoni tal-viżjoni eko-Ghawdex.

Lanqas nistgħu ma niddisappuntawx ruhna meta l-Ministru għat-Trasport, Infrastruttura u Komunikazzjoni f'nifs wieheħ ihassar dak li thabbar fil-Baġit ftiit tax-xhur ilu, li f'Ghawdex se jiġu introdotti karozzi tal-linja mhaddma bl-elettriku. In-nefqa ta' 1.9 miljun Ewro kienet issa meqjusa eżorbitanti. Jekk kien proġett pilota, l-inqas li nistgħu ngħidu hu, li l-pilota ha falza stikka. Servizz nadif tal-karozzi tal-linja kien xi ftiit jagħmel tajjeb fil-prevenzjoni dak, li f'paragun ma' Malta, jonqos fil-kura fis-servizz ta' l-Isptar Ġenerali ta' Ghawdex!

L-Ghawdexin jitmezmzu mill-proġetti mkarkra u mill-wegħdi miksurin. Il-fiduċja jeħtieġ tkun ikkultivata. Il-plus u l-minus fil-fiduċja wkoll jistgħu jagħmlu d-differenza għas-suċċess jew il-kaġun tal-viżjoni eko-Ghawdex.

Joseph W. Psaila

www.gozodiocese.org

Il-Hajja fid-Djoċesi



Mis-Seminarista Gabriel Gauci



Fr Wylde waqt il-laqgħa f' Dar Gużeppla Debono, Ghajnsielem.

Kelliem tal-Priests for Life jiltaqa' mal-voluntiera ta' Dar Ġużeppla Debono


Fl-aħħar ġimgħa ta' Marzu 2009 żar Malta Fr Dennis Wylde OSA, wieħed mill-esponenti prinċipali tal-Moviment *Priests for Life*, organizzazzjoni kattolika ta' saċerdoti u lajċi mwaqqfa fl-Istati Uniti ta' l-Amerika fl-1991 bl-għan waħdieni li tippromovi l-hajja fil-milja tagħha.

Fost l-oħrajn, Fr Wylde għamel żjara lill-isqfijiet Maltin u kien mistieden ukoll ikellem lill-istudenti f' bosta skejjel. Waqt żjara f'Ghawdex, nhar il-Ġimgħa 27 ta' Marzu, hu ltaqa' u tkellem fit-tul mal-voluntiera tad-Dar Ġużeppla Debono f'Ghajnsielem, organizzazzjoni li taħdem l-iżjed fil-qasam ta' għajjnuna u support lill-ommijiet mhux miżżewġa. F'introduzzjoni qasira, Maria Attard, fundatriċi u direttriċi, fessret lil Fr Wylde x'inhil-hidma tad-Dar u kif din qed twestaq il-missjoni tagħha li tippromovi bil-qawwa l-valuri tal-hajja f'pajjiżna, b'taġħlim imma wkoll b'għajjnuna konkreta lil dawk li jsibu ruħhom f'diffikultà.

Fit-taħdita interessanti li ta, Fr Wylde tkellem fuq il-htieġa urgenti li f'pajjiżna tissokta titqajjem kuxjenza favur il-hajja, li ma thalli l-ebda lok għall-kontemplazzjoni ta' l-abort u l-ewtanasje. Qabel halla xtutna, Fr Wylde kellu wkoll laqgħa mas-saċerdoti Għawdxin, nhar is-Sibt 28 ta' Marzu.

Is-Sieġha tal-Omm f'Ta' Pinu

Nhar is-Sibt 11 t'April, il-Knisja nġhaqdet ma' Marija fi stennija tal-qawmien ta' Kristu. L-E.T. Mons. Isqof Mario Grech, f'din il-ġurnata, filgħodu, mexxa ċelebrazzjoni Marjana, *Is-Sieġha tal-Omm*, fis-Santwarju Nazzjonali tal-



In-nisa li marru biex jidilku bil-fwejjah l-artal.

Madonna Ta' Pinu. It-talb kien ispirat mit-tradizzjoni tal-Liturġija Latina u dik Bizantina.

Il-qari tal-Vanġelu meħud minn ta' San Matthew, inqara mid-Djaku Richard Farrugia, mill-Parroċċa tax-Xagħra. Waqt li s-Superjur ta' Dar Stella Maris, iż-Żebbuġ, Fr Mark Demanuele M.S.S.P. qara parti mid-diskorsi ta' Gregorju ta' Nikomedja, Isqof.

F'kelmtejn Mons. Isqof Grech qal illi Sib t il-Għid huwa s-"sieġha" tal-Omm, sieġha li fiha il-Mara, Bint Sijon, l-Gharusa u l-Omm tal-Knisja, għexet l-akbar prova tal-fidi u tar-rabta tagħha m'Alla.

Lejn tmieim iċ-ċelebrazzjoni, xi nisa, bħalma għamli n-nisa li marru biex jidilku l-ġisem ta' Ġesù fil-qabar, bdew jidilku bil-fwejjah l-Artal, simbolu ta' Kristu.

Ċelebrazzjoni simili tiġi ċelebrata ukoll fil-Bażilika Marjana ta' Santa Maria Maggiore ġewwa Ruma.

Il-kant, b'Fr Michael Galea fuq l-orgni, tmexxa minn Dorienne Portelli.


Ex-parručċani tal-Fontana ġewwa l-Awstralja

Nhar il-Ġimgħa 17 t'April, l-ewwel Ġimgħa bi thejjija għal festa tal-Qalb ta' Ġesù, kien jum speċjali għal diversi ex-parručċani tal-Fontana li llum huma emigranti ġewwa Melbourne fl-Awstralja. Dan għaliex l-istatwa li huma hadmu u hallsu għaliha, replika tal-istatwa titulari li tinsab fil-knisja parrokkjali, xogħol l-istatwarju Alfred Camilleri



Cauchi, waslet fl-istess knisja tal-Fontana. Fis-7.00pm l-Isqof Nikol Ġ. Cauchi m e x x a konċelebrazzjoni sollenni, flimkien mas-saċerdoti tal-parroċċa, fejn kienu preżenti wkoll diversi emigranti mill-Fontana. Wara l-quddiesa l-Isqof Cauchi bierek din l-istatwa li

mbaghad nħarġet f'pellegrinaġġ *aux flambaux* mat-toroq tal-parroċċa, li fih ingħad talb lill-Qalb Qaddisa ta' Ġesù. Ta' min jgħid li l-komunità ta' emigranti Fontanin fl-Awstralja kienet qed issegwi kull ma' ġara permezz ta' *Radju Sacro Cuor* li kien qed jinstema' fuq l-internet.



"Ikun li trid int"

Nistgħu nġhidu li jum l-Għid fil-parroċċa tax-Xagħra sar marbut mal-*pageant* li jittella' mill-parroċċa tax-Xagħra fit-toroq tar-raħal. Din is-sena ttella' l-*musical* "Ikun li trid int", mużika u kliem ta' awturi Maltin, li sar nħar il-Hadd 19 ta' April, Hadd fuq l-Għid, minħabba l-kundizzjonijiet ħżiena tat-temp li habtu fuq il-gżejjer Maltin nħar l-Għid. Dan il-*musical* jittratta dwar l-



istazzjonijiet tal-*via sagra*, u ma' kull stazzjon insibu marbuta biċċa mużika bil-kliem kantat magħha. L-iskop tiegħu huwa li jġu addattati sitwazzjonijiet tal-*via sagra* għal sitwazzjonijiet partikulari tal-hajja ta' llum. Il-mużika ġiet orkestrata minn Antoine Theuma, li wkoll mexxa l-orkestra *live* fil-pjazza tax-Xagħra. Kantaw diversi solisti mix-Xagħra, flimkien mal-kor *Voci Angeliche*. Bejn is-siltiet tal-mużika inkiteb kummentarju apposta minn John Agius, filwaqt li l-*acting* kien f'idejn Doris Grech. Xi biċċiet mill-mużika kienu wkoll akkumpanjati minn korjografiji ta' żfin li ħadu ħsiebhom Jennifer Attard u Yanica Camilleri. Hija biċċa xogħol sabiħa ħafna li tinvolvi fiha għadd kbir ta' nies minn din il-parroċċa.

Tibda' r-raba' fażi tal-Missjoni Djoċesana

Kif kien maħsub meta ġiet immedija l-Missjoni Djoċesana għal din is-sena, matul il-hamsin jum tal-Għid bdiet ir-raba' fażi tal-Missjoni Djoċesana, żmien ta' ringrazzjament lil Alla għad-doni li għogbu jagħni bihom lill-Knisja f'Ghawdex, kif ukoll żmien ta' proposti ġodda għall-istess Knisja. Parti ewlenija minn din il-fażi hija magħmula mit-terik fil-familji mill-kappillani tal-parroċċi, li għalih id-Djoċesi qed thegġeg li l-familja kollha tkun preżenti. It-terik għandu jkompli jwettaq il-preżenza ta' Ġesù fil-familji, mibdija mill-missjunarji fix-xaħar ta' Jannar, u msahħa bil-predikazzjoni matul ir-Randan. Il-kappillan, min-naħa tiegħu, jipproponi lill-familji okkażjonijiet konkreti ta' katekeżi fil-parroċċa, fejn il-membri tal-familja jistgħu kompli jikbru fil-mixja tal-fidi. Dan għandu jwassal ukoll sabiex id-Djoċesi t'Ghawdex tiffoka fuq il-frott li tixtieq li jibqa' minn din il-Missjoni, b'mod speċjali li aktar nies fil-parroċċi Għawdxin iħossu l-bżonn li jieħdu sehem attiv fl-Ewkaristija tal-Hadd u fil-laqgħat tal-formazzjoni. Dan għandu jwassalhom sabiex jagħrfu aħjar il-kariżmi tagħhom fil-ministeru fil-Knisja u jieħdu sehem iktar attiv fil-hajja tagħha.

MARIO
DISPENSING OPTICIANS


57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

Xerri l-Bukkett

Bar
Restaurant Pizzeria
Dine while enjoying the best view in
the Maltese islands
Triq iż-Żewwieqa Qala
Tel. 21553500

X'għidilna Mons. Isqof Mario Grech: Il-Kmandamenti huma patrimonju tal-bnedmin kollha

Diskors ta' Mons. Isqof, Kungress tax-Xirka tal-Isem Imqaddes ta' Alla,
Parroċċa Sannat - Il-Hadd, 26 ta' April 2009



Il-bniedem li jgħix il-hajja fil-milja tagħha, huwa għieh kbir lil Alla. Hija kerha hafna dawgħa kontra Alla; imma hija kerha wkoll dawgħa kontra l-hajja umana. Jizballja gravament min ma jagħrafx lil Alla, min ma jirrispettax lil Alla, u min ma jhobbx lil Alla; imma daqstant iehor jonqos serjament min ma jhobbx lilu nnifsu u lill-proxxmu tiegħu, u min ma jhobbx il-hajja umana. L-antiki kienu jgħidu: irrispetta l-ordni u l-ordni tghinek biex tghix il-hajja tiegħek sewwa – irrispetta l-ordni u l-ordni tghinek tghix. L-oppost ta' hajja ordinata hija l-anarkija. Ikun hemm l-anarkija mhux biss meta n-nies joħorġu fit-toroq u jirribellaw; imma din tista' tkun mohbija, meta fuq barra kollox jidher normali, imma fil-qalba tal-istrutturi jkun qed isiru prattiċi li jmorru kontra l-ordni etiku, almenu naturali! Ikun hemm id-diżordni u l-anarkija meta l-bniedem ifettillu li jista' jgħaddi mingħajr regola fil-hajja.

Issa kemm fil-hajja tas-soċjetà tagħna lokalment kif ukoll min isegwi l-aħbarijiet fuq livell internazzjonali dejjem nisimgħu li jinholqu leġislazzjonijiet, trattati u kostituzzjonijiet ġodda li juru li l-bniedem għadu jemmen ftit f'dak li kienu jgħidu l-antiki: "Osserva l-ordni u l-ordni żżomm lilek". Imma **filwaqt li qed ngħixu f'kultura fejn nagħtu hafna importanza lir-regoli u l-liġijiet, jidhrilna wkoll li nistgħu ngħaddu mingħajr il-liġi ta' Alla?!** Hemm id-dikjarazzjoni tad-Drittijiet Fundamentali tal-Bniedem, u jekk xi hadd iħoss id-dritt tiegħu mirfus jista' jfittex rimedju quddiem l-istituzzjonijiet kemm lokali u kemm barra minn pajjiżna.

Huwa sew li dawn id-drittijiet fundamentali tal-bniedem jiġu mharsa. Imma jekk dan iċ-*Charter* tad-drittijiet tal-bniedem huwa xi haġa relattivament riċenti, hemm *charter* iehor tad-drittijiet fundamentali tal-bniedem li huwa antik hafna, li kien jeżisti qabel Kristu u li kien jeżisti barra mill-organizzazzjoni tal-poplu ta' Alla. Qed nirreferi għal dak il-kodiċi, il-liġijiet u l-ordni li komunement insejnhom "l-Għaxar Kmandamenti". Dawn il-kmandamenti ma humiex xi patrimonju esklussivament tal-Lhud; f'dak iż-żmien ċiviltajiet oħra kellhom liġijiet jixxiebhū hafna. Għax qabel ma kienu miktuba fuq "it-twavel tal-patt", il-Kmandamenti nkitbu mill-hallieq fil-qalb ta' kull bniedem, hu x'inhu t-twemmin tiegħu. **Id-Dekalogu huwa kodiċi jew ordni antik daqs kemm huwa antik il-bniedem. Il-Kmandamenti jiffurmaw liġi morali universali li tghodd għal kull żmien u kull post.**

Illum il-ġurnata, però, hawn min jidhirlu li jista' jgħaddi mingħajr ma jagħmel riferenza jew isegwi

dawn il-liġijiet fundamentali li Alla ta lill-bniedem jew aħjar dawk il-valuri mharsa mill-Kmandamenti. Nimmeravilja ruhi kif bil-progress kollu li qegħdin nagħmlu, illum jidhrilna li nistgħu nagħmlu leġislazzjonijiet, regoli u ordni soċjali li jikkuntrastaw ma' dawn il-Kmandamenti! **Il-liġijiet li jagħmel il-bniedem ma jistgħux jittraskuraw il-valuri mharsa mill-"Kmandamenti"**. Meta l-bniedem jixtieq joħloq qafas legali dwar xi aspekk tal-hajja umana, bħalma huma l-inginerija ġenetika, sperimentazzjoni xjentifika, iż-żwieġ u l-familja, l-ekonomija, ir-relazzjonijiet industrijali, huwa għandu l-"għaxar kmandamenti" bħala l-unika bażi awtentika biex tiġi mharsa l-hajja tal-individwi, tas-soċjetà u tan-nazzjonijiet. Dawn huma l-għaxar kmandamenti għal futur ċert, mhux biss tagħna bħala individwi u bħala nazzjon, imma wkoll tal-familja internazzjonali. **L-għaxar kmandamenti huma l-futur ta' kull wiehed u waħda minna – huma l-futur tal-familja tagħna u tal-hajja tagħna flimkien, tal-familja umana kollha.**


Jekk aħna rridu nagħtu għieh lill-Isem Imqaddes ta' Alla u jekk tassew irridu nagħtu glorja lil Alla, ma nistgħux ma nimpjenjawx lilna nfusna l-ewwelnett halli kull wiehed u waħda minna nosservaw dawn il-kmandamenti; mbagħad biex nagħtu l-kontribut tagħna biex is-soċjetà tagħna, hija u tiżvolgi ruhha, tagħraf timxi fuq il-binarju offrut mill-Kmandamenti li jwassal tassew għar-rispett lejn kull persuna mit-tnissil sal-mewt naturali tagħha.

Santu Wistin ixebbah l-għaxar kmandamenti mal-arpa tal-għaxar kordi. Jekk naqtgħu anke korda waħda biss, jekk aħna ma nirrispettawx kmandament wiehed biss, tintilef l-armonija li toffri l-arpa. Min jagħraf idoqq dawn il-kordi flimkien bl-imhabba, ikun jista' jkanta "għanja ġdida". **Għalhekk nappella biex nerġgħu npoġġu f'pothom l-għaxar kmandamenti li tana Alla u li huma miktuba fil-qalb ta' kull wiehed. Kontra kif jallegaw xi wħud, "il-kmandamenti", la huma parti mit-twemmin Nisrani biss u anqas ma huma xi espressjoni purament konfessjonali!** Huwa l-bniedem imdawwal bl-intelligenza li ntebaħ x'inhuma dawk il-valuri l-aktar importanti biex ikun fidil lejn Alla u lejn in-natura umana awtentika. Qed nitkellmu wkoll dwar dak li hu patrimonju tal-umanità, jiġifieri minn dak li jagħmel lill-bniedem u lill-bniedem shih. **F'soċjetà lajka wiehed ma jistenniex li dak kollu li huwa mmorali għandu jkun imħares bil-liġi; imma wiehed jistenna li kull liġi umana tkun moralment tajba billi tirrifletti l-ordni morali naturali.**

Kummentarju (1)


Meta Titheżheż l-Art, Titrieghed il-Fidi?...

Jew jinfethu għajnejna għall- Misteru ta' Alla f'hajjitna?



kitba ta' Dun RENATO BORG

Propju fil-gimgha li fiha ahna konna qeghdin inhejju biex niċċelebraw il-Misteru tal-Għid, fil-belt ta' Aquila u fl-inhawi tal-qrib, ġewwa ir-reġjun ta' Abruzzo fl-Italja sehħ terremot qawwi. Wara ftit minuti bdejna nassistu għax-xeni li bdew iwasslulna l-mezzi tal-komunikazzjoni soċjali, kemm tat-televizjoni u kemm dawk ta' l-internet. Tifrik, djar imġarrfa, imwiet, nies tas-salvatagġ ifittxu n-nies mirduma taht it-tifrik li halla warajh it-terremot, u uċuh imbeżża'. Imbagħad wara ftit sigħat bdejna nisimghu n-numru ta' nies mejta, ta' nies li spiċċaw bla djar. Il-mohħ tagħna ma setax ma jjeqafx fuq din il-ġrajja li sehħet fin-naħa ta' nofs l-Italja. Mohħna tqil b'dawk ix-xeni ta' niket, ta' għajnejn iharsu fil-baħh, ifittxu d-dar li ma għadhiex u l-għeżiež li hallewhom mingħajr mank biss selmulhom, telqu hekk heřrem. Għalhekk kien diffiċli li f'mumentu bħal dawn il-mohħ jilmaħ xaqq ta' dawl biex ikun jista' jagħti tifsira ta' dan kollu. F'mumentu bħal dawn il-mohħ idur għall-qalb, għaliex il-qalb għandha dawk ir-raġunijiet li l-istess mohħ ma jafx bihom. U qalbna dak inhar daret lejn il-Kurċifiss li minn mument għall-iehor kien ser jiġi merfugh fil-knejjes u mxandar bhala s-Salvatur tad-dinja. **Quddiem ġrajja bħal din u oħrajn simili, huma hafna il-mistoqsijiet li jimirhu f'mohħna. Għaliex dan id-điżastru? Għaliex l-imwiet ta' vittmi innoċenti? Fejn hi l-imħabba u l-qawwa ta' Alla li jsalva?**



Il-bidu tat-tifrik


Il-bidu tat-tifrik beda meta Alla wara li qiegħed lill-bniedem fil-ġnien tal-Eden u poġġieħ fuq il-ħlejjaq kollha l-oħra; f'għaqda miegħu u f'armonija miegħu nnifsu, ma' hutu l-bnedmin, u ma' l-ambjent li bih kien imdawwar, ma kienx kuntent u xtaq li jkun bħal Alla, xtaq li jsir Alla. Kisser il-patt ma' Alla billi naqas mill-kelma li kien ta. Il-konsegwenzi ta' din il-waqgħa ma kienux biss fuq livell spiritwali iżda wkoll fuq id-dinja materjali; daħlet it-tbatija u l-iebes fil-hajja. **L-armonija bejn il-bniedem u l-ambjent inkisret. Il-bniedem bl-aġir tiegħu seta' jkun ta' theddida għall-ambjent ta' madwaru filwaqt li n-natura u l-elementi tagħha bdew anke joħolqu perikli u ħsarat lill-bniedem.**

Il-bniedem mit-tajn magħmul u mhux mill-konkrit

Din il-ġrajja tat-terremot u ġrajjet oħra simili qisu jqajmuna mir-raqda ta' bla ħsieb u mill-illużjonijiet li nkunu qegħdin ngħixu fihom. **Kos il-bniedem mhux daqshekk b'saħħtu daqskemm jidher jew daqskemm jagħti l-impresjoni li hu!** Veru l-bniedem għamel progress kbir fil-qasam tax-xjenza u tat-teknoloġija, iżda minkejja dan kollu l-bniedem jibqa' fragli, jibqa' limitat u l-esperjenza tad-dgħufija hija wara kull kantuniera ta' l-eżistenza tagħna. Mhux ta' b'xejn li t-traduzzjoni Lhudija tikkontempla din il-fragilità tal-bniedem meta tara li Alla ħalaq lill-bniedem mit-tajn ta' l-art. Nafu kemm hu fragli t-tajn, kif ikun f'idejk u imbagħad jaqa' fl-art u jsir frak. Iżda propju għaliex huwa magħmul mit-tajn il-bniedem kapaċijhalli lill-Hallieq isawru skond ix-xbieha tiegħu u għalhekk, **anke jekk huwa fragli, però huwa kapaċi jagħti tifsira u skop lill-eżistenza tiegħu fuq din l-art, anke wiċċ imb'wiċċ mat-tbatija tal-hajja.**

Radam l-innoċenti biex kixef dñub il-bniedem

Wara ftit ġranet bdew joħorġu l-abbużi u l-korruzzjonijiet li kien hemm wara hafna bini li waqa' qisu kastell tal-karti. Nies li wettqu tibdil strutturali fi flats mingħajr il-permessi meħtieġa. **Dehret ukoll il-korruzzjoni ta' hafna, fosthom il-mafia li ħaxxnet butha billi spekulat fil-bini, fosthom l-isptar ta' Aquila li nbena fis-sena 2000 u li parti minnu waqgħet mingħajr ebda reżistenza ta' xejn, b'riżultat li x-xoħhol li sar kien wieħed ta' livell baxx. **Tabilhaqq, it-terremot radam in-nies innoċenti iżda kixef dan kollu,****



kixef dnuh il-bniedem u l-ingustizzji soċjali tiegħu. Forsi radam kollox biex juri fiċ-ċar ir-responsabilità ta' dawk kollha li b'xi mod jew ieħor, b'ghemilhom jew inkella bl-omissionijiet tagħhom hallew li dawn it-traġedji setgħu jkunu possibbli. Wara kull ingustizzja li jwettaq il-bniedem, żgħira jew kbira, il-bniedem stess jew l-ambjent ikollhom iħallsu b'munita qarsa u għolja dan id-dnuh. Sahansitra lanqas il-hasra u l-istat tal-biki li fih sabu ruhhom it-terremotati ma żamm li xi xakalli milli jipprovaw japprofittaw billi jisirqu lil min ta' fuqu kien senduqu.

Fjur jew ġawhar qalb it-tifrik

Forsi tista' tidher paradossali kif wiehed jiġbor il-fjuri qalb dik il-herba jew li jsib il-ġawhar qalb dak it-tifrik tal-ġebel li hasad hajjiet in-nies u qered hafna mill-holm tal-hajja. Imma dan hu verament possibbli meta wiehed jibda jisma' b'dawk ir-rakkonti ta' nies li quddiem it-terremot ma hasbux għalihom infushom iżda taw hajjithom għall-oħrajn għaliex il-bniedem jakkwista hajtu meta jitlifha. Smajna b'żagħżuġ li meta kien għad hemm xi theżhiża żgħira talab lill-missieru biex imur jorqod ma' nanntu għaliex kien jaf li dik anzjana tibza' torqod wehidha u l-preżenza tiegħu setgħet kienet tkun ta' serhan għaliha. L-ghada sabu liż-żagħżuġ u lil nanntu mejtin flimkien f'tgħannija ta' mhabba. Kwadru hekk sabih li hareġ mit-tifrik ta' dan it-terremot. Imbagħad żgħażaġh oħra, forsi wliedna li ma jonqoshom xejn, hafna drabi huma hekk egoisti, jaħsbu għalihom biss, ma jimpurtahomx mis-sentimenti ta' l-oħrajn, jekk mhux ukoll,

minhabba nuqqas ta' responsabilità u traskuraġni, ipogġu lil hajjithom u hajjet haddieħor fil-periklu. Kwadru ieħor sabih ta' mhabba rajnieh meta fit-tfittxija nstabu diversi koppji miżżewġa mghannqin flimkien, jipproteġu lil uliedhom mill-ġebel li kien niżel fuqhom. Tassew dawn offrew ġisimhom bhala offerta hajja biex ikunu jistgħu jsalvaw lil uliedhom u biex uliedhom ma jiġrilhom ebda ħsara. X'differenza mill-koppji miżżewġa li għax iridu jinfindu, jużaw lil uliedhom biex iwegġġu lil xulxin. **Ma nafx liema terremot ifarrak l-iktar, hux tak tan-natura jew dak maħluq b'kapriċċ mill-bniedem.**

Tabilhaqq Alla tagħna jhoss, mhux imbiegħed. Alla baġtilna lill-Ibnu mhux biex jibki magħna, mhux biex iħoss magħna l-firda, il-fragilità u x-xejn tagħna imma biex huwa sar għalina mewt, sar dgħufija, sar dnuh għalina. Hu ha fuqu l-kundanna li kienet tisthoqq lilna sabiex ebda terremot fil-hajja ma jkun jista jhedded lill-eżistenza tagħna hekk li jhalliha mingħajr tifsira fil-mixja tal-hajja. **It-tentazzjoni, tiegħi u tiegħek li qiegħed taqra, hija li f'mumentu bhal dawn induru lejn l-Imballab u nġhidulu "jekk int Alla inzel minn fuq is-salib".** Izda għal darba oħra t-tweġiba li tinstema' tidwi qawwija fis-skiet hija l-istess tweġiba li Kristu ta lil dawk li stennew minnu li juri d-divinità tiegħu fil-qawwa ta' ghemilu: "Fis-salib hemm il-glorja, il-qawwa u l-hajja." Anke terremot huwa misteru ta' fidi!

Imperial Eagle

DAILY (from Monday to Friday)
Transport of goods between
Gozo & Malta and Malta & Gozo.



Gozo Truck Transport

Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

X'għadda minn għalina



Kronaka Għawdxija minn Charles Spiteri

Il-President ġdid ta' Malta jagħmel l-ewwel żjara tiegħu f'Għawdex

Il-President ta' Malta, l-E.T. Dr. Ġorġ Abela, f'Hadd il-Palm wara nofsinhar, kellu l-ewwel impenn tiegħu f'Għawdex, meta żar għall-ewwel darba uffiċjalment Dar Arka. Milqugh miċ-*Chairman* Mons. Emanuel Curmi, iltaqa' u tkellem mal-haddiema, voluntieri u persuni residenti kif ukoll ma' dawk kollha li kienu qed jagħtu l-hin tagħhom biex jagħtu divertiment lill-pubbliku għall-ġbir ta' fondi b'risq l-ARKA, u għal xi hin irrisponda wkoll diversi telefonati waqt Maratona li kienet trażmessa *live* fuq Net TV. F'kelmtejn qosra, l-E.T. kellu kliem ta' tifhir għal dak li qed tagħmel l-Arka flimkien mal-voluntieri kif ukoll lil dawk kollha li qed jagħtu mill-ġenerożità tagħhom biex jgħinu lil dawk il-persuni b'xi forma ta' diżabbiltà. Il-President ta' Malta żied jgħid illi l-qasam tal-volontarjat jixraqqu kull rikonossiment. U li fl-ewwel laqgħa li ser issir tal-*Community Chest Fund*, iħoss illi għandu jressaq emendi halli l-qasam tal-volontarjat ikollu wkoll ir-rappreżentanza tiegħu Għawdxija. L-Arka jixirqilha kull għajna mhux fi flus biss imma anke f'servizzi, tenna l-President.



L-E.T. il-President ta' Malta jigi milqugh minn Mons. Emanuel Curmi.

Dar Arka, li tagħti servizzi lil dawk bi bżonnijiet speċjali u lill-familji tagħhom, trid elf ewro kuljum fi ħlasijiet. U dan barra s-servizzi li jagħtu bla ebda ħlas numru tajjeb ta' voluntieri.


Manifestazzjoni Reliġjuża fl-Oratorju Don Bosco

L-Oratorju Don Bosco fakkar għeluq il-75 sena mit-twaqqif tiegħu u għeluq il-75 sena wkoll mill-bidu ta' l-ewwel Oratorju f'Għawdex. Għal din l-okkażjoni saret Manifestazzjoni Reliġjuża għat-tfal fl-istess hin li fih kienet saret il-Kanonizzazzjoni ta' Don Bosco f'April ta' l-1934.

L-istatwa ta' Don Bosco ttieħdet mingħand is-Sorijiet Sależjani fi Triq it-Tigrija għall-Oratorju Don Bosco fejn il-Vigarju Ġenerali Mons. Giovanni Bosco Gauci mexxa quddiesa għat-tfal. Wara, dawn

intwerew *film* dwar Don Bosco. Filgħaxija mbağħad Mons. Nikol

Cauchi, Isqof Emeritu għal Għawdex, mexxa quddiesa Sollenni ta' Radd il-Ħajr. Ha sehem il-*Chorus Urbanus* taħt id-direzzjoni ta' Mro. Dr. John Galea.



Il-Manifestazzjoni tat-tfal fi Triq it-Tigrija fi triqtha lejn l-Oratorju Don Bosco

Mument waqt iċ-*celebrazzjoni* tal-quddiesa tal-okkażjoni fil-kappella tal-Oratorju Don Bosco

“The Seven Words of Christ” mill-Chorus Urbanus

Nhar Hadd il-Palm, 5 t' April, il-Chorus Urbanus ipprezenta *The Seven Words of Christ* tal-kompożitur Theodore Dubois, fil-Bażilika ta' San Ġorġ fil-Belt Vittoria. Din il-cantata miktuba għal solisti, kor u ensemble kienet miktuba fl-1867 u giet ipprezentata għall-ewwel darba f'Malta propju f'dan il-kunċert. Is-solisti li hadu sehem kienu Yvonne Galea (sopran), Joseph Aquilina (tenur) u Alfred Camilleri (baritonu). Is-solisti flimkien mal-Chorus Urbanus u l-ensemble kienu taħt id-direzzjoni mużikali ta' Dr. John Galea, id-direttur ta' l-istess kor.

Din il-cantata hi maqsuma fi tmien movimenti: tiftaħ b'introduzzjoni għas-sopran segwita minn moviment għal kull kelma ta' Kristu. Qabel kull moviment inqara hsieb bil-Malti u bl-Ingliż biex jintroduċi l-kelma rispettiva minn Carm Cachia u Tony Prescott. L-ensemble li akkumpanjat lill-kor u lis-solisti kienet iffurmata minn Ian Peter Bugeja (organ), Anne-Marie Camilleri Podestà (arpa) u Frans Azzopardi (timpani).

Il-kunċert fetaħ bi tliet biċċiet *solos*: *Quia Respexit - Magnificat* ta' J.S. Bach, interpretata minn Cara Waring (sopran), *Pro Peccatis - Stabat Mater* ta' G. Rossini interpretata minn Noel Galea (baxx) u *The Holy City* ta' S. Adams, interpretata minn Mario Portelli (tenur), din ta' l-aħħar bis-sehem tal-Chorus Urbanus. Wara dawn, il-cantata ta' Dubois gabet fit-tmien dan il-kunċert għall-Ġimgha Mqaddsa 2009. Il-compere tas-serata kien il-Kav. Joe. M Attard.

Ta' min isemmi li dan il-kunċert hu t-tieni wieħed f'temp ta' erba' xhur li l-Chorus Urbanus ipprezenta fil-Bażilika San Ġorġ. Il-kunċert preċedenti kien *Il-Kunċert tal-Milied* li nżamm nhar l-20 ta' Diċembru 2008 u li fih il-Chorus Urbanus interpreta l-Pastoralmesse tal-kompożitur Karl Kempter. F'dik l-okkażjoni, l-kor kien akkumpanjat mill-orkestra ta' l-Università Kore d'Enna li ngabet apposta propju għal dan il-kunċert.

Ripetizzjoni ta' dan il-kunċert giet ipprezentata nhar it-Tlieta 7 ta' April 2009 fl-Aula Magna, fil-bini ta' l-Università l-Qadima, fil-Belt Valletta. Apparti r-ripertorju li gie pprezentat fl-ewwel kunċert, f'dan il-kunċert gew esegwiti wkoll *Study for Strings* ta' P. Haas u *String Quartet in C Major op.1, No.6* ta' J. Haydn mill-University String Ensemble, kif ukoll *Fac ut Portem - Stabat Mater* ta' G.B. Pergolesi interpretata mill-mezzo-sopran Graziella Debattista.

Jum il-Bizzilla ta' Ghawdex

L-attività annwali ta' Jum il-Bizzilla li giet organizzata għat-13-il sena konsekuttiva nhar il-Hadd 19 ta' April fiċ-Ċentru ta' l-Università ġewwa Ghawdex, kienet tikkonsisti f'numru ta' esebizzjonijiet ta' xogħol tal-bizzilla, kif ukoll numru ta' diskorsi dwar materji relatati max-xogħol tal-bizzilla. Preżenti kien hemm Giovanna Debono, Ministru għal Ghawdex, Anton Tabone, ex *Speaker* tal-Kamra tar-Rappreżentanti, kif ukoll Consiglia Azzopardi, il-koordinatriċi tal-Lace Making Programme.

Giovanna Debono spjegat kif il-Ministeru għal Ghawdex isostni inizjattivi taċ-Ċentru ta' l-Università ġewwa Ghawdex bħala parti mill-hidma tiegħu biex jippromwovi u jipprovdi opportunitajiet ta' taġħlim għal matul il-hajja. Il-programm tat-taġħlim tal-bizzilla li jittella' minn ġewwa ċ-ċentru, għandu sinifikat importanti mhux biss għax iżomm din is-sengħa tradizzjonali u prestigjuża hajja, iżda wkoll għax permezz tiegħu l-istudenti jiġu esposti għal taġħlim relatat, bħal ma huma l-istorja ta' l-Arti u d-disinn. Il-Ministru hegget lill-partecipanti biex jikkunsidraw li jibdew il-kors li jwassal għal Diploma fl-Istudju tal-Bizzilla li jiġi offrut fiċ-Ċentru ta' l-Università f'Ghawdex. Hija ssuġġeriet ukoll li permezz ta' ko-ordinazzjoni mal-Gozo College, jista' jingħata aktar taġħrif u jsiru lezzjonijiet prattiċi lill-istudenti ta' l-iskejjel f'Ghawdex.

Fid-diskors tiegħu, Anton Tabone fahħar il-hidma tal-Professor Lino Briguglio u l-amministrazzjoni taċ-Ċentru, u b'mod partikolari lil Consiglia Azzopardi, għax-xogħol li qed jagħmlu. Hu awgura li din is-sena jkun hemm bizzzejjed applikanti biex il-kors li jwassal għal Diploma fl-istudji tal-bizzilla jkun jista' jiftaħ. Hu nkoragġixxa lill-Ministeru għal Ghawdex biex ikompli bl-għajnuna siewja li qed jagħti liċ-Ċentru ta' l-Università ġewwa Ghawdex.

Fid-diskors tagħha, Consiglia Azzopardi tkellmet dwar il-hidma li saret u l-korsijiet tal-bizzilla li kienu offruti mill-Lace-Making Programme matul l-aħħar sena. Hi qalet li għall-ewwel darba kien offrut kors bażiku fuq il-bizzilla lil numru ta' tfal.



Il-Chorus Urbanus waqt din il-cantata fil-Knisja Bażilika ta' San Ġorġ, fir-Rabat, Ghawdex



Jodie Azzopardi ta' sitt snin mix-Xagħra tahdem il-puntina



Parteċipanti fil-Wirja tal-Bizzilla


Hi qalet ukoll li huwa ppjanat li matul is-sajf ta' din is-sena, ser jerga' jiġi offrut kors fuq il-bizzilla lill-parteċipanti internazzjonali.

L-attività mbagħad kompliet bil-prezentazzjoni ta' ċertifikati mill-Ministru Giovanna Debono, kif ukoll minn taħdita interessanti minn John Vella dwar it-tipi ta' ħjut li hawn disponibbli fis-suq lokali għall-ħjata tal-bizzilla. Iris Galea Lowell għamlet prezentazzjoni interessanti dwar *Il-Bizzilla matul iż-żminijiet tal-Preistorja*.

Wara, dawk prezenti kienu mistiedna biex iżuru u jipparteċipaw fin-numru ta' esebizzjonijiet imwaqqfa mil-*Lace Making Programme*, mill-*International Organisation of Needle and Bobbin Lace (OIDFA)* u mill-*Malta Lace Guild*. Numru ta' *stands* oħra kienu mtellgħa mill-Koperattiva Ghawdxija tal-Bizzilla u l-Artiġanat.

Il-“Gran Ballet” fl-Aurora

Il-Festival tal-Mużika: “Gawlitana” kompla bil-prezentazzjoni tal-*Gran Ballet* li tteġa' fit-Teatru Awrora nhar is-Sibt 18 t'April fit-8.00pm. Il-kumpanija tal-*Ballet* ta' Moska pprezentat programm ta' siltiet ta' żfin tal-*ballet* meħud mill-aqwa *ballet* tad-dinja bħal ma huma “*Sleeping Beauty*”, “*Nutcracker*” u tlett siltiet minn “*Swan Lake*”, kollha kompożizzjonijiet ta' Tchaikovsky. Esegwew ukoll *Pas de quatre* ta' Puni, *Pas de Deux* mill-*ballet* “*Giselle*” t'Adam, id-danza Ukraina “*Gopak*” ta' Sedoy, il-“*Festival of Flowers in Genzano*” ta' Helstedt, l-*Adagio* minn “*Spartacus*” ta' Khachaturyan, “*The Swan*” ta' Saint-Saëns, l-*Adagio* mill-“*Carmen*” ta' Bizet, il-*Pas de Deux* mill-“*Le Corsaire*” t'Adam, l-*Adagio* mill-*ballet* *Cinderella* ta' Prokofiev, u l-*Grand Pas* minn Don Quixote ta' Minkus. Is-solisti ta' dan il-*ballet* kienu: Natalia Kolosova, Daniil Kuryinov, Natalia Kleymenova, Anatoly Emelianov, Daria Makarova, Natalia Kolosova, Valeria Guseva, Sergey Zolotarev, Anastasiya Kachaeva, Svetlana Lobanova, Artem Horoshilov, Lidia Krivonosova, Daria Makarova, Galina Ahmetova, Zinaida Chugunova, u Galina Govanova.



Fiera Festa tal-Għadira

Mijiet ta' familji Ghawdxin u Maltin u anke barranin li bħalissa jinsabu fostna, il-Hadd, 19 t'April ħadu sehem fl-attivitajiet organizzati mill-Kumitat tal-Festa ta' Kerċem fl-okkażjoni tal-25 edizzjoni tal-FIERA FESTA TAL-GHADIRA. Din il-fiera għal dawn l-aħħar 25 sena żammet it-tradizzjoni li ssir Hadd fuq l-Għid il-Kbir f'wieħed mill-isbaħ postijiet li wieħed isib f'Ghawdex - l-Għadira ta' San Raflu.

L-edizzjoni ta' din is-sena reġgħet offriet sigħat ta' divertiment għal dawk kollha li żaru l-inħawi tal-Għadira ta' San Raflu. Għadd kbir ta' *stands* ta' lotteriji, loġħob, pjanti, ikel u xorb, flimkien ma' kompetizzjoni kbira tal-isparar fuq il-plattini u l-*area* tat-tfal kienu l-qofol tal-attivitajiet kollha organizzati.



Waqt il-fiera festa tal-Għadira f'Kerċem



Sa minn kmieni wara nofsinhar sriebet ta' karożzi mimlija bin-nies erħewlha lejn l-Għadira u ħadu sehem fil-kompetizzjonijiet u rebħu diversi rigali. It-tfal iddevertew bil-kbir fl-*area* ddedikata għalihom li kienet mimlija loġħob u attrazzjonijiet. Ħadu l-opportunità unika b'dawra fuq il-*pony* madwar l-Għadira.

L-irġiel u ż-żgħażaġħ ipparteċipaw bi ħgarhom f'kompetizzjoni ta' sparar fuq il-plattini, b'mijiet oħra jsegwu din il-kompetizzjoni mit-toroq tal-madwar. Insomma kienet festa shiħa għall-familja kollha, bil-qliegh li jibqa' jmur b'risq il-festa tal-Madonna tas-Sokkors.

Dawra fuq il-pony fil-fiera tal-Għadira

Swor Lydia taghlaq 100 sena

Swor Lydia Formosa, Soru tal-Karità minn Ghawdex ghalqet 100 sena. Swor Lydia twieldet ir-Rabat Ghawdex u hija t-tielet wahda minn 8 ulied. Irċeviet il-magħmudija fil-Bażilika ta' San Ġorġ ir-Rabat, fejn tawha l-isem ta' Ġużeppa.

Ta' 22 sena dahlet soru tal-Karità fejn diġà kellha oħta ta' qabilha, Swor Angela Maria, li illum ma għadiex magħna. Swor Lydia hadmet bhala *nurse* f'diversi sptarjiet. L-iktar żmien li qattgħet kien ma' l-anzjani fl-isptar San Vincenz de Paul. Fil-gwerra nsibuha taħdem qalb il-feruti fl-isptar Ċentrali tal-Furjana. Hija dejjem qdriet dmirha sewwa b'imħabba u b'karità ma' min kien qiegħed ibati. Meta rtirat mix-xogħol hija marret fid-dar tal-anzjani Villa Maria SSma Annunzjata f'Hal Balzan fejn għadha sallum. Hawnhekk ukoll tat sehemha ma' ħuta s-sorijiet li kienu iktar batuti minnha.

Nhar l-14 ta' Marzu il-komunità tas-sorijiet għamlulha festa sabiħa. Fis-6 ta' filgħaxija ġol-knisja ta' l-istess sorijiet, giet ikkonċelebrata quddiesa ta' radd il-ħajr. Ikkonċelebra Mons. Lawrence Gatt flimkien ma' Mons. Carmelo Cefai, ħabib tal-familja, u 2 qassisin oħra. In-neputijiet tagħha li ġew minn Ghawdex mal-familji tagħhom kif ukoll żewġ neputijiet li ġew minn Ruma, Ġino u Anna, lkoll ipparteċipaw fil-quddiesa. Wara sar riċeviment fl-istess kunvent.



Għal din l-okkażjoni attendew ukoll is-Segretarju Parlamentari Jason Azzopardi, is-Sindku ta' Hal Balzan John Zammit Montebello u s-sinjura Rose Galea mart is-segretarju parlamentari Mario Galea li ma setax jattendi. Il-Prim Ministru Dr. Lawrence Gonzi ma setax jattendi iżda xorta wahda bagħtilha l-awgurji tiegħu flimkien ma' rigal sabiħ bhala tifkira. L-Arċipriet ta' San Ġorġ Mons. Pawl Cardona u wkoll l-Eċċellenza Tiegħu l-Isqof Mario Grech ma setghux jattendu iżda lkoll bagħtu messagġ ta' awguri għal din l-okkażjoni unika. *Ad multos annos*, Swor Lydia Formosa!

Żjara ta' Korteżija

Nhar it-Tlieta, 28 ta' April, l-E.T. Dr George Abela, President ta' Malta għamel żjara ta' korteżija lill-Isqof ta' Ghawdex, Mons Mario Grech fil-Kurja Djoċesana. Fl-istess żjara, il-President iltaqa' wkoll mal-Vigarju Ġenerali tad-Djoċesi, Mons Giovanni B. Gauci, mal-Isqof Emeritus Mons Nikol Cauchi, u ma' diversi kollaboraturi tal-Isqof Grech li jaħdmu l-Kurja.

F'kelmtejn qosra l-President ta' Malta qal illi; "il-kontribut ta' kull wiehed u wahda minna fis-soċjetà għandu jkun li jkompli jikber il-ġid komuni anke jekk ikun hemm differenzi fit-twemmin reliġjuż tagħna. Irridu nkunu tolleranti għal dawk il-persuni bi twemmin differenti kif ukoll għal dawk li ma jemmnux. Irridu naħdmu id f'id lejn din id-direzzjoni kemm jekk aħna nokkupaw karigi ċivili kif ukoll jekk nokkupaw karigi ekkleżjastiċi u dan għax ilkoll naħdmu bi skop wiehed: il-ġid komuni għas-soċjetà tagħna."

Fi tweġiba Monsinjur Isqof Grech tkellem dwar il-htigijiet spiritwali, anki ta' dawk li jgħidu li ma jemmnux, u enfasizza li kemm il-Knisja kif ukoll l-Istat, iridu jaħdmu id f'id f'kollaborazzjoni shiħa ma' xulxin għall-ġid tal-poplu Malti u Ghawdexi.



L-E.T. il-President ta' Malta flimkien mal-Isqofijiet Mons. Mario Grech u Mons. Nikol Ġużeppi Cauchi u mal-Vigarju Ġenerali tad-Djoċesi, l-Arċidjaku Mons Giovanni Bosco Gauci, f'ritratt tal-okkażjoni, fil-Kurja Djoċesana

Ftuħ Uffiċjali tal-ħanut rinnovat ta' GO fil-Belt Victoria

GO – l-aqwa kumpanija tat-telekomunikazzjoni li tipprovdi servizzi *quad-play* f'Malta, nhar l-Erbgha 29 t'April, inawgurat uffiċjalment il-ħanut tagħha fi Triq ir-Repubblika, ir-Rabat, Ghawdex, fejn klijenti jistgħu jiksbu s-servizzi kollha li għandhom b'zonn għall-mowbajl, telefon, internet u televiżjoni diġitali, l-erba' servizzi kollha taħt saqaf wieħed. Dan il-ħanut ġie rinnovat u modernizzat b'mod estensiv u issa jikkonforma mad-dehra tal-*brand quad-play* ta' GO.

Sabiex jiġi mfakkar il-ftuħ ta' dan il-ħanut il-ġdid, klijenti li jixtru xi servizz jew prodott mill-ħanut il-ġdid ta' GO fir-Rabat, Ghawdex ikollhom iċ-ċans jirbħu premijiet li jinkludu televiżjoni *flat screen 42"*, DVD u wkoll settijiet tal-mowbajl.

Il-ħanut il-ġdid ġie nawgurat mill-Ministru għal Ghawdex, Giovanna Debono, il-Kap Eżekuttiv ta' GO, David Kay u l-Uffiċjal Ewlieni tal-Operat ta' GO, Norbert Prihoda. F'kelmtejn tal-okkażjoni s-Sur Kay qal illi dan il-ħanut, bħal l-oħrajn li l-Kumpanija fethet is-sena l-oħra, jirrifletti l-identità ġdida ta' GO iffukata fuq il-klijent. "...Huwa l-pjaċir tagħna li kull min iżurna, kemm residenti kif ukoll membri tal-komunità kummerċjali t'Ghawdex, issa jistgħu minn hemmhekk, igawdu l-esperjenza tal-klijent imtejba. L-identità l-ġdida tagħna tassew tirrifletti l-mira tagħna li nikkonverġu n-negozju fid-diversi taqsimiet kemm mil-lat ta' operat kif ukoll mill-aspett tal-klijent."

"Dan huwa l-aħħar addizzjoni mal-lista dejjem tiżdied ta' hwienet ta' GO mfasslin fuq id-disinn esklussiv ta' GO li jgħin biex jiżdied is-sens ta' hbiberija u ta' ospitalità, kwalitajiet pożittivi li jingħaqdu mas-servizzi ta' teknoloġija mill-aktar avanzata u ħarsien tal-klijent tal-ogħla livell biex dejjem titjeb l-esperjenza tal-klijent mifruxa fuq l-erba' servizzi – linja fissa, *broadband internet*, mowbajl u televiżjoni," huwa qal.

Sar xogħol konsiderevoli f'dan il-bini sabiex jiġi pprovdut l-aħjar livell ta' servizz lill-klijenti f'ambjent komdu u rilassanti, skont il-*brand guidelines* ta' GO. Fl-istess hin il-Kumpanija rrispettat il-valur storiku ta' dan il-bini u żammet bilanċ bejn id-disinn tradizzjonali u dak modern. Il-ftuħ tal-ħanut rinnovat f'Ghawdex ikompli jsaħħah l-impenn ta' GO biex toffri lill-klijenti tagħha f'Ghawdex varjetà ta' servizzi ta' l-ogħla livell bl-aktar prezzijiet konvenjenti fis-suq. Ftit ta' ġimghat ilu, sar appgrejđ importanti fis-sistema tat-trażmissjoni tat-televiżjoni diġitali terrestri (DTTV) li tinstab fit-torri tat-telekomunikazzjoni multi-funzjonali fin-Nadur, Ghawdex. B'riżultat ta' dan l-appgrejđ, GO estendiet is-servizz tat-televiżjoni diġitali għal prattikament il-partijiet kollha ta' Ghawdex.

Il-mistednin ġew indirizzati wkoll mill-Uffiċjal Ewlieni tal-Operat ta' GO, Norbert Prihoda, li qal li kienu jinsabu sodisfatti li bil-pożizzjoni li hadu li jaqdu lill-klijenti mill-aħjar li jistgħu, jipprovduhom bl-ogħla livell ta' servizz u jissodisfaw il-htigijiet kollha tagħhom permezz ta' tim iddedikat u professjonali tal-ħarsien tal-klijent li l-membri tiegħu huma dinamiċi, jafu jmorru mal-klijenti u li huma mharrġa biex jidentifikaw u jaqdu l-bżonnijiet tat-telekomunikazzjoni speċifiċi tal-klijent.

Ir-rinnovar tal-ħanut ta' GO f'Ghawdex, hija inizjattiva li tkompli ssaħħah l-esperjenza tal-klijent ta' GO. Il-ħanut innifsu jitfa' dawl qawwi fuq l-impenn ta' GO biex twassal servizz ta' l-ogħla livell lill-klijenti appoġġjat minn servizz tal-klijent eċċellenti, kredibbiltà u *coverage* tan-netwerk mill-aqwa," qal is-sur Prihoda.

Il-ħanut hu maħsub biex jagħti aċċess mingħajr problemi għad-diversi *counters* minn fejn qed jinqdew il-klijenti għas-servizzi li jridu u hemm ukoll sezzjoni ddedikata għall-ħlas ta' kontijiet. Fil-ħanut, il-klijenti qed jingħataw l-opportunità jiksbu esperjenza mill-qrib tad-diversi servizzi offruti minn GO inkluż *Home Pack*, settijiet tal-mowbajl ta' teknoloġija



Haddiema zgħażaġh ġewwa l-ħanut ta' GO fir-Rabat Ghawdex, f'ritratt tal-okkażjoni mal-ogħla uffiċjali ta' GO u mal-Ministru għal Ghawdex.

mill-aktar avanzata ta' 3G/3.5G, *Blackberry*, *wireless data cards* barra varjetà estensiva ta' stazzjonijiet tat-televizjoni diġitali. Il-hanut joffri wkoll is-servizz tal-mowbajl mill-aktar modern li tnieda minn GO – *1-MTV Mobile*.

Il-Ministru għal Ghawdex, Giovanna Debono fahhret lil GO li implimentat b'suċċess appgrejd kontinwu tal-hwienet tagħha waqt li nnutat li l-hanut fir-Rabat, Ghawdex diġà kien qed ikun ta' benefiċċju lill-komunità Ghawdxija.

Il-Ministru Debono qalet li l-hanut il-ġdid tar-Rabat juri biċ-ċar kif GO qed tiżviluppa l-istrateġija kummerċjali tagħha fl-aħjar interess tal-klijenti tagħha. Barra d-dehra attraenti li għandu dan il-hanut, l-aktar aspekk importanti huwa l-mod kif jiġi milqugħ fih u moqdi bis-servizz il-klijent.

Il-hanut fir-Rabat, Ghawdex huwa miftuħ mit-Tnejn sal-Ġimgħa mid-9:00am sas-7:00pm bla waqfien u s-Sibt mid-9:00am sas-1:00pm.

Jum Sannat

Nhar it-Tlieta 28 ta' April, il-Kunsill Lokali Sannat iċċelebra Jum Sannat. Saret serata folkloristika, fi Triq 28 ta' April 1688, li fiha hađu sehem il-Gruppi Folkloristiċi *Sinnet* u *Ta' Seguna*. F'din l-okkażjoni ingħata l-Premju Ġieħ Sannat lil żewġ persuni magħżula minn fost sitta li ġew nominati minn fost ir-residenti Sannatin.

Dawk innominati kienu Francis Cassar, l-eks Superjur tal-M.U.S.E.U.M John Xerri, George Azzopardi, Kelinu Azzopardi (mejjet), Paul Vella u Mons. Lawrence Sciberras. Ir-Rebbieha tal-Premju Ġieħ Sannat 2009 ġie mogħti lil żewġ nominati, John Xerri u Kelinu Azzopardi.

John Xerri eks Superju tal-fergħa tal-M.U.S.E.U.M tas-Subien ta' Sannat li ta kontribut kbir liż-żgħażaġh tal-lokalità u li b'sagrifiċċju personali bena M.U.S.E.U.M., monument ħaj imwaqqaf għat-tagħlim nisrani. Kelinu




Is-Superjur Emanuel Attard jirċievi minghand is-Sindku Mercieca l-Premju Ġieħ Sannat f'isem John Xerri



Azzopardi li għolla l-isem tar-raħal ta' Sannat fejn jidhol xogħol pirotekniku u wirjiet tan-nar.

Il-Prezentazzjoni tal-Premju Ġieħ Sannat ġew ipprezentati mis-Sindku Anthony Mercieca, lis-Superjur Emanuel Attard fl-assenza tal-eks Superjur Ġanni Xerri li illum hu rikoverat fl-Isptar u lil Salvina Azzopardi, l-armla ta' Kelinu Azzopardi.

L-armla ta' Kelinu Azzopardi, Salvina tirċievi l-Premju Ġieħ Sannat għan-nom ta' żewġha Kelinu



Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 · Tel: 2785 5051

A Whole New Look

Sharmain's Styling Salon

57,
St. Joseph Square
Qala, Gozo
Tel: 2156 6236


Fissazzjoni jew Konvinzjoni?

Mhux is-soltu noqghod hafna quddiem is-sett tat-televizjoni iżda l-aħhar edizzjoni ta' Xarabank żammitni naraha għax kienet qed tiftah tieqa beraħ fuq l-ex President ta' Malta Dr Eddie Fenech Adami. L-iktar li laqatni kien il-waqt meta il-preżentatur donnu deher skantat għal fatt li Fenech Adami ma kienx jitlef il-quddies ta' kuljum għalkemm kien bniedem imħabbat sew; staqsih kinitx 'fissazzjoni' dik tiegħu li jisma' l-quddies kuljum. Iżda Dr Fenech Adami ma qagħadx jomgħodha u kien pront wiegħbu li dik kienet 'konvinzjoni'. Kliem b'tagħlima qawwija! Mank li l-ġenerazzjoni li tiela' tiehu bis-serjetà l-messaġġ li għaddielna l-ex-President ta' Malta f'dak il-programm! Malta tista' tiftaħar li dejjem kellha Presidenti tal-affari tagħhom li dejjem taw eżempju u wrew l-ikbar integrità kemm damu l-Palazz u jiena ċert li l-President frisk u attwali se jkompli miexi fl-istess triq. Il-ġurnata minn fil-ghodu turik, jghid il-qawl Malti, u l-fatt li Dr George Abela wera x-xewqa li jibda l-Presidenza tiegħu b'quddies, tkompli tikkonferma dan il-fatt. Kemm għandna bżonn rġiel bħall-Presidenti ta' Malta! Kieku l-affarijiet huma ferm differenti f'Malta u Ghawdex tagħna!

Jien nagħmel hilti li ma nitlifx il-quddies ta' kuljum, iżjed issa li ninsab irtirat u allura għandi iktar hin liberu. Ninnota iżda li l-attendenza għall-quddies naqset. Veru li fir-Rabat fejn ngħix jien għandna diversi knejjes u kappelli u allura bla ma trid, in-nies tinfirex u titqassam, iżda jien ma niffrekwentax dejjem l-istess knisja u ninnota li tassew in-nies naqset għax iġġib elf skuża għad li jien nemmen li min irid, isib hin għal kollox. Min jaf kemm ngħaddu hin quddiem il-kompjuter jew it-*television*! Quddies ma teħux iktar minn tletin minuta, iżda din hafna drabi narawha żejda. Kieku nagħrfu nagħmlu użu tajjeb mit-*'time management'*, żgur li l-quddies nsibu fejn ninfilsawha matul l-erbgha u għoxrin siegħa tal-ġurnata.

Hafna drabi jiddispaċini ngħid, qed naqilbu l-valuri ta' taħt fuq u nqieghdu l-karettun qabel iż-żiemel. Kemm hu importanti t-talb! Lanqas ma naqbel li nattendu għal quddies tas-Sibt fil-ghaxija biex il-Hadd nibqgħu reqdin kemm irridu u niddevertu bla rażan u fil-knisja ma nirfsux. Il-Hadd huwa jum il-Mulej u Alla halqu biex il-familja iktar tingħaqad flimkien u ssib hin titlob flimkien. Jum il-Hadd jiġi biex nistrieħu mix-xogħol u r-rutina ta' kuljum u nsibu iktar hin biex nitkellmu ma' Alla u nisimghu l-Kelma Tiegħu. Xi ftit tal-jiem ilu kelli għalfajn inqum kmieni l-Hadd fil-ghodu billi kont se nsiefer u allura mort nisma' l-quddies tas-sitta. Skantajt mhux ftit meta ltqajt ma' nofs tuzżana żgħażaġh (nofshom reqdin) għal din il-quddies! Iżda skantajt iktar meta qaluli li wara lejli barra, kienu ddeċidew li jibqgħu sejr in-quddies biex imbagħad jidhlu jorqdu min jaf sa xhin! Hekk se nħarsuh jum il-Mulej! Dawn huma xi wħud miż-żgħażaġh tas-seklu 21! Fejn aħna sejr in!

Il-quddies m'hemmx prezzha. Min jaf kemm hawn nies li jixtiequ jmorru għal quddies u ma jistgħux għax forsi morda jew għax ma jarawx qassis kif ġieb u lahaq! U aħna għandna dan il-lussu kollu u ma nużawhx! Mur għidilhom lill-anzjani tagħna biex ifallu quddies bla bżonn! Kemm għandu poezija sabiħa l-poeta mill-Qala, Anton Buttigieg, (ex-President ta' Malta) dwar wiehed xih u n-niket li kien iġarrab għax ma kienx jista' jofroġ minn daru biex imur għal quddies!



Araw x'jidhrilkom:

*Iskot, qanpiena ckejkna
li tnaqqar għall-quddies,
fis-skiet u l-frisk tal-ghodwa
tinfed widnejn in-nies.*

*Ġo sodda gewwa għorfa
hemm xwejjah wisq marid,
u biex jiġi sal-knisja
itir mis-sodda jrid.*

*'Mma siequ m'għadhiex triegi,
u n-nifs miġflug qasir,
u mingħajr dawn il-ġwienah
l-għasfur kif jista' jtir?*

*U qed jiftakar meta
kellu sahha ta' ljun
u malli jisma' leħnek
jaqbeż mill-marqad shun,*

*U jiġi għall-quddies
bil-hobz misrur f'maktur
taħt idu, u malli jisbah
qajl qajl għax-xogħol imur...*

*Iskot, qanpiena ckejkna,
waqqaf dak it-tinwih!
Ma tafx li bħal pinzetta
qed tinfed qalb ix-xih?*

DWAR GHAWDEX FIL-ĠURNALI**Pass, pass**

“Wara li fil-ġimghat li għadew inharġu s-sejhat għall-offerti għas-servizz tal-immaniġġjar tal-kostruzzjoni ta’ parti mit-Triq tax-Xlendi u dik li tagħti għas-Santwarju ta’ Pinu, f’dawn l-ahhar jiem inharġet sejha għall-offerta għall-bini mill-ġdid tat-Triq ta’ Pinu. Dan ix-xogħol infrastrutturali qawwi fuq dawn it-toroq se jkun ifisser aktar tijib fl-aċċessibbiltà u fis-sigurtà fit-toroq.”

Nathaniel Attard, *Il-Mument*, 19 ta’ April 2009

Insebbhu dak li tatna n-natura... u ma jirrikjedix flejjes kbar

“Here (Dwejra) is an area selected as a possibility for the new seven world wonders, which doesn’t stand a snowball’s hope in hell due to the state of the surrounding area. What message will that failure send us?”

James A. Tyrrell, *The Times*, 20th April 2009

Aktar proġetti

“However”, the minister (for Gozo) continued, “we also have in mind other projects, some of which are in the planning stages. These include that of a new building to house the law courts which are presently located within the Citadel. The new building, planned on a site within the development zone, would have underground parking and be surrounded by landscaped areas. Another project is that of a childcare centre, which services are currently lacking in Gozo. The building of a new swimming pool next to the Gozo Sports Complex, is also in an advanced preparatory stage. If approved, this project would result in making the present complex a true sports hub on the island.”

Bernard Busuttil, *The Malta Independent*, 20th April 2009

Prosit u Awguri!

“L-aktar Kunsilli Lokali li hađu fondi mill-UE kienu daww tal-Għarb li ha aktar minn 660,000 Ewro, ta’ Bormla li ha aktar minn 300,000 Ewro, tan-Nadur li ha aktar minn 94,000 Ewro, tal-Belt aktar minn 24,000 Ewro, u dak ta’ San Lawrenz li ha aktar minn 8,000 Ewro. Bħala numru ta’ proġetti biex jiġu meġġuna mill-UE l-aktar li ssottomettew kienu l-Kunsill ta’ San Lawrenz b’20 proġett u dak ta’ Bormla b’7 proġetti.”

Rapport, *In-Nazzjon*, 24 ta’ April 2009

Malta ’il fuq u Ghawdex...?

“Gozo in the EU continues to fall behind, said Labour Party spokesperson for Gozo, Anton Refalo... Following EU accession, employment in the agricultural, fishing, construction, financial services, property, commercial activity and other sectors in Gozo went down. While the average national employment rate increased by 7.8 per cent from 155, 217 job in 2003 to 167,307 in 2007, the average employment rate in Gozo increased by 4.9 percent from 9,986 to 10,478 in the same period.”

Rapport, *The Malta Independent*, 24th April 2009

**Trasport Ekoloġiku għoli wisq!**

“Alternattiva Demokratika yesterday criticized the government’s decision to scrap Gozo’s eco pilot project for public transport... Transport Minister Austin Gatt said on Tuesday the proposed pilot project for transport reform in Gozo had been dropped because it was unsustainable. He said introducing new buses that were less than 15 years old, while increasing frequency and improving services would incur a 1.9 million Euro loss.”

Juan Ameen, *The Times*, 23rd April 2009

IL-kewkba t’Ghawdex : meta tiddi?... u meta tikfes ?

“During every election period Gozo becomes a star – it rises and shines above the horizon like the sun. After each election is over Gozo’s sun declines and life returns to normal. Gozo residents continue to suffer inequalities in health.”

Frank Portelli, *MaltaToday*, 26th April 2009

MCESD jiddiskuti

In the seven months since its inception in September 2008, the MCESD’s Gozo Committee has discussed seven major topics. These included regional statistics for Gozo, a reform in public transport, proposals for the 2009 Budget, EU funds, prospects for the touristic sector, Gozo’s double insularity and updating of the waste management strategy.”

Rapport, *The Times*, 22nd April 2009

Il-Hondoq u x-Xlendi

“‘Hondoq ir-Rummien should not be turned into a Xlendi – its image identity should be retained and protected,’ a third year architecture student emphasized. The student was outlining a planning brief through which the abandoned desalination plant at Hondoq ir-Rummien could be turned into a youth hostel, hosting both local and foreign students carrying out research in Gozo.”

Nestor Laiviera, *maltastat.com*, 20th April 2009

Periklu hdejn l-iskejjel: L-iskola ta’ Sannat hi biss eżempju wiehed!

“Il-ġenituri xhin imorru biex iġibu lit-tfal, qegħdin jipparjaw il-vetturi tagħhom fuq barra fit-triq prinċipali. Minhabba f’hekk qiegħda tinholoq kongestjoni kbira tat-traffiku. Hemm bżonn ta’ malajr issir zebra crossing oħra fuq barra fi Triq Sannat...”

Inzommu l-Ordni, *L-Orizzont*, 28 ta’ April 2009

MILL-PARLAMENT**Ghawdex - turizmu intern u barrani**

6222. L-Onorevoli FREDERICK AZZOPARDI staqsa lill-Onorevoli GIOVANNA DEBONO (Ministru ghal Ghawdex): Peress li l-potenzjal kulturali tal-Gzira Ghawdxija qed johloq nicca oħra li tattira turizmu intern u barrani partikolarment fix-xhur tal-Harifa, x-Xitwa u r-Rebbiegħa, tista' l-Ministru tghid kif il-Gvern qed jgħin biex ikompli jsahħah dan il-potenzjal? 16/02/2009

Tweġiba: Bhalma diġà kelli l-okkażjoni nelenka f' iktar dettall f' mistoqsijiet preċedenti mill-Onor. interpellant, il-Ministru ghal Ghawdex permezz ta' l-Uffiċċju u l-Kunsill tal-Kultura matul dawn l-aħħar snin, hadem fuq programm ta' attivitajiet kulturali li jservu minnhom innifishom bħala attrazzjoni ghal turizmu intern u barrani.

L-għan tat-Taqsima tal-Kultura fi hdan il-Ministru ghal Ghawdex, f' kollaborazzjoni mal-Kunsilli Lokali Ghawdxin u ma' entitajiet volontarji oħra huwa li sa minn xhur qabel, Ghawdex ikollu kalendarju annwali ta' attivitajiet kulturali li jkun jista' jintuza ghal skopijiet ta' promozzjoni turistika. Kif semma l-Onor. Interpellant, l-emfasi tal-Ministru ghal Ghawdex hija fuq it-tliet staġuni tas-sena indikati peress li s-sajf huwa diġà kulturalment mimli b' attivitajiet konnessi mal-festi fil-lokalitajiet rispettivi tal-gzira. 03/03/2009

Pazjenti dijabetiċi - servizzi offruti

7552. L-Onorevoli JUSTYNE CARUANA staqsiet lill-Onorevoli GIOVANNA DEBONO (Ministru ghal Ghawdex): Tista' l-Ministru tghid x'servizzi jiġu offruti mill-Istat lill-pazjenti dijabetiċi tfal? 26/03/2009

Tweġiba: Jiena nformata li t-tfal dijabetiċi f'Ghawdex huma offruti s-servizzi dijanjostiċi u terapewtiċi kollha neċessarji mis-Sala tat-Tfal fl-Isptar Ġenerali ta' Ghawdex u mid-Dipartiment tal-*Outpatients*. Huma jiddaħhlu l-isptar skont il-bżonn waqt l-ewwel episodju fejn tiġi stabbilizzata l-kundizzjoni medika tagħhom u tinbeda l-kura bl-insulina. Hawn tittiehed l-okkażjoni biex isir tagħlim intensiv dwar id-dijabete fit-tfal, kif għandhom jieklu, l-kura bl-insulina, kif isiru l-injezzjonijiet, kif jiċċekkjaw il-livell ta' zokkor fid-demm u x'għandu jsir meta t-tfal ma jhossuhomx sewwa. Jekk ikunu jridu, l-familji jiġu mlaqqgħin ma' oħrajn li wkoll għandhom tfal bid-dijabete u li huma lesti li jaqsmu l-esperjenzi tagħhom ma' dawk li qed jiffaċċjaw id-dijabete għall-ewwel darba. Galadarba johorġu mill-isptar, it-tfal dijabetiċi jinżammu taħt osservazzjoni mill-qrib. Fil-bidu dan isir billi jattendu fis-sala tat-tfal u wara xi żmien ikomplu jattendu l-*outpatients*. Il-kura tat-tfal bid-dijabete hija primarjament ikkordinata mill-pedjatri li jikkonsultaw ma' speċjalisti tal-ġhajnejn, tal-ENT, dentisti, *dieticians*, speċjalisti tal-endokrinologija fit-tfal u nefrologisti skont il-bżonn. L-Isptar joffri wkoll ċertu mediċini, siringi u *monitoring strips* b'xejn lil tfal li għandhom id-Dijabete. 20/04/2009

Ċirkewwa - Bini ta' passenger terminal

6756. L-Onorevoli ANTON REFALO staqsa lill-

Onorevoli LAWRENCE GONZI (Prim Ministru): B'riferenza għat-tweġiba għall-mistoqsija parlamentari 6067, jista' l-Prim Ministru jgħid meta giet sottomessa applikazzjoni ġdida lill-Unjoni Ewropea għall-fondi għal dan il-proġett? Meta kienet saret l-applikazzjoni oriġinali? Jista' jekk jogħġbu jpoġġi fuq il-Mejda tal-Kamra kopja ta' dawn l-applikazzjonijiet? 04/03/2009

Tweġiba: Ninsab infurmat li l-applikazzjoni oriġinali għall-fondi mill-Unjoni Ewropea, bil-pjanti preċedenti, kienet giet sottomessa f'Jannar 2008. Wara li l-pjanti tat-*terminal* taċ-Ċirkewwa nbidlu, din l-istess applikazzjoni giet riveduta, u se tkun sottomessa fil-ġimgħat li ġejjin, taħt is-sejha ristretta għall-*Cohesion Funds* li nfethet għall-perjodu bejn id-9 ta' Marzu u s-17 t'April 2009. L-applikazzjoni tkun tista' titpoġġa fuq il-Mejda tal-Kamra wara li tkun approvata. 20/04/2009

Ghawdex - produzzjoni tal-films - open air studios

7310. L-Onorevoli ANTON REFALO staqsa lill-Onorevoli TONIO FENECH (Ministru tal-Finanzi, l-Ekonomija u Investiment): Jista' l-Ministru jgħid jekk hemmx il-ħsieb li tiġi żviluppata faċilità ta' *open air studio* għall-produzzjoni tal-*films* f'Ghawdex? Jekk fl-affermattiv, x'sar s'issa fuq dan il-proġett? 20/03/2009

Tweġiba: L-informazzjoni għadha qieghda tingabar. Għaldaqstant ir-risposta ser tingħata f'xi seduta oħra. 25/03/2009




Fondi Soċjali Ewropew - ċentri li benefikaw minn dawn il-fondi

7495. L-Onorevoli FREDERICK AZZOPARDI staqsa lill-Onorevoli GIOVANNA DEBONO (Ministru ghal Ghawdex): B'riferenza għall-mistoqsija parlamentari 6622 li fir-risposta nġhatat fis-Seduta 95 ġejt mitlub nispeċifika l-perjodu tal-programm li qieghed nirreferi għalih, tista' l-Ministru tghid, f'dawn l-aħħar tlett snin, liema proġetti b'risq ir-rizorsi umani f'Ghawdex ġew ko-finanzjati mill-Fond Soċjali Ewropew taħt il-Fondi Strutturali għal Malta? Tista' tghid ukoll liema kienu ċ-ċentri li bbenefikaw minn dawn il-fondi? Kemm kien in-numru ta' individwi li bbenefikaw minnhom? 25/03/2009

Tweġiba: Ninsab infurmata li f'dawn l-aħħar tlett snin erba' proġetti b'risq ir-rizorsi umani ġew ko-finanzjati mill-Fond Soċjali Ewropew taħt il-Fondi strutturali għal Malta (2004-2006). Dawn huma ESF 27 - *ETC Courses and schemes*, ESF 28 - *Crafts Courses for sustainable Careers in Gozo*, ESF 29 - *University of Malta Gozo Centre Courses* u ESF 35 - *Training Courses to Enhance the Employability of the Workforce in Gozo*. Iċ-Ċentru tal-Impjieg u t-Taħriġ, iċ-Ċentru tal-Università f'Ghawdex u dak tal-Arti u Artiganat kollha bbenefikaw bl-akkwist ta' tagħmir ġdid li għen biex ikunu jistgħu jsiru dawn il-korsijiet.


In-numru ta' individwi li bbenefikaw minn dawn il-korsijiet huwa ta' 797. 01/04/2009

Hondoq ir-Rummien lest ghas-Sajf?!



Kummentarju (2)

Il-President il-Ġdid ta' Malta... għal Ghawdex ukoll!



kitba ta' FRANCO MASINI

Għadu kif ġie mahtur it-tmien President ta' Malta. Nhar is-Sibt 4 ta' April Dr George Abela ġie elett b'akkklamazzjoni mill-Kamra tad-Deputati bhala l-President ġdid ta' Malta u Ghawdex. Wara hamsa u tletin sena ġiet magħzula persuna li għad li għandha esperjenza politika qatt ma okkupat post fil-Kabinet jew fl-istess Kamra tad-Deputati. L-għażla sabet l-appoġġ tal-pajjiż kollu. Ġie nnutat illi l-ewwel funzjoni li attenda għaliha l-President il-ġdid hekk kif assumu l-kariga saret propju f'Ghawdex u dan awgura relazzjoni tajba ma' gżiritna. Il-presidenti ta' qabel kellhom hafna kuntatti u relazzjonijiet ma' Ghawdex. Kollha kienu jżuruna ta' spiss.

Żewġ presidenti (Buttigieg u Tabone) kienu Ghawdxin awtentiċi, imwielda hawn u ftaħru b'dan; tnejn (Barbara u De Marco) b'dar f'Ghawdex; wiehed (Mifsud Bonnici) fi tfulitu għadda diversi snin joqgħod Ghawdex; wiehed (Fenech Adami) kien responsabbli għat-twaqqif tal-Ministeru ta' Ghawdex u tnejn minnhom (De Marco u Fenech Adami) ħadu l-ġurament tal-hatra tagħhom minn idejn li *Speaker* Ghawdxin Anton Tabone.

Din in-nisġa tal-presidenza ma' Ghawdex turi kif waqt il-hamsa u tletin sena tar-Repubblika, Ghawdex kellu ċerta prominenza. Il-President tar-Repubblika jirrappreżenta lil Malta u Ghawdex f'daqqa. Sa mill-bidu nett tal-hatra tiegħu l-President Abela għamilha ċara li ried ikun ta' kulhadd. Kellu raġun l-Isqof ta' Ghawdex Monsinjur Mario Grech jgħid lill-President meta mar jagħmillu ż-żjara ta' kortezija li huwa kien qed jippresiedi għal dawn il-hames snin "fuq id-dar komuni tagħna l-Maltin u l-Ghawdxin". Għaliex il-poplu kollu li jgħix f'dawn il-gżejjer iħoss li huma lkoll jappartjenu għal pajjiż wiehed bi President wiehed. U hawn tidhol il-parti tal-Ghawdxin. Għalhekk jien insejjah lil President Abela l-President ta' Malta u Ghawdex. Gżiritna għandha hafna x' tagħti lill-pajjiż. Dan dejjem stqarrejnih. Ghawdex flimkien ma' Malta huwa pajjiż wiehed u bniedem bhal ma hu l-President Abela jista' jkompli jkattar l-għaqda fil-pajjiż, fil-każ tagħna r-reġjun ta' Ghawdex mal-kumplement tal-pajjiż. Dan s'intendi mingħajr ma titnaqqas l-identità ta' gżiritna. Għaliex kif dejjem intamburu, Ghawdex għandu l-identità partikolari tiegħu li żzejjen lin-nazzjon u tarrikkih

mingħajr ma tnaqqaslu minn dik l-unità li tagħmlu pajjiż sovrani. Jolqotna hafna f'dan ir-rigward il-hsieb li jesprimi diversi drabi l-President Abela li huwa jrid jippromwovi l-għaqda fid-diversità. Ghax ahna ma ahniex pajjiż tar-robots jew clones. Kulhadd għandu l-karattru, l-personalità, il-hsieb, il-partit u l-post tat-twelid tiegħu li lkoll flimkien jinsgu arazz fin u kkulurit li jiffirma l-karattru nazzjonali tagħna.

Madankollu waqt li Ghawdex għandu hafna x' jagħti huwa veru wkoll li l-Ghawdxin iridu jhossuhom parti min-Nazzjon Malti. Għalhekk dejjem inhambqu li Ghawdex għandu jkollu preżenza ċara u identifikabbli fl-organi ta' pajjiżna. Meta għidna kemm il-darba li Ghawdex jisthoqqlu sigġu fil-Parlament Ewropew mill-hamsa jew iktar tard is-sitta li se jkollha Malta, kellna dan ukoll f'moħħna. Il-preżenza tal-President f'okkażjonijiet uffiċjali f'Ghawdex tagħti dak l-għarfien għall-inklussività ta' gżiritna fil-qafas nazzjonali. L-Ghawdxin bi hġarhom ferħu hafna biż-żjara li għamel il-President Abela propju fl-ewwel jum wara l-hatra tiegħu, iktar u iktar billi kienet l-ewwel ċerimonja li attenda għaliha. Il-fatt li kienet okkażjoni filantropika ukoll għenet biex din iż-żjara jkollha tifsira importanti.

Xi hadd qalli li tkun haġa sabiha jekk jinstagħab xi post f'Ghawdex li jiġi attrezzat bhala sede Presidenzjali. Hekk li l-President ikun jista' jqatta' xi ġranet f'Ghawdex matul is-sena mhux biss biex jistrieħ u jgawdi l-ġmiel li jaf joffri Ghawdex iżda wkoll biex jaqdi xi doveri uffiċjali meta jkun hawn. Din l-idea tista' sseħħ hekk kif il-Qorti ta' Ghawdex jivvaka l-post li qed tokkupa illum. Dan ikun post ideali, naturalment wara li jsiru xogħlijiet meħtieġa biex il-post ikun denjament attrezzat. Fi żmien il-Kavallieri, dan il-post kien il-palazz tal-Gvernatur ta' Ghawdex, generalment Kavallier Gran Kruċ ta' l-Ordni. Illum jista' jservi ta' wiehed mir-residenzi tal-President, ċittadin ta' dan il-pajjiż u mhux rappreżentant ta' xi hakkiem barrani. Ikun pass tassew għaqli li jgħin biex tikber l-inklussività u fl-istess hin biex jinfirex anke f'Ghawdex dak is-"sense of belonging" li kultant ahna l-Ghawdxin inhossu li mhux dejjem daqshekk qawwi.

francomasini@gmail.com

Id-Dikjarazzjoni fuq Ghawdex

Jikkummenta
ANTON
TABONE



Kwistjoni li qamet matul is-snin li pajjiżna ilu Membru ta' l-Unjoni Ewropea, firrigwarda d-Dikjarazzjoni fuq Ghawdex li l-Gvern Malti b'mod unilaterali, u mhux permezz ta' Protokoll, rabat bħala addenda mat-trattat ta' adeżjoni ta' Malta fl-Unjoni. Il-kwistjoni li qamet għandha x'taqsam ma' l-interpretazzjoni tas-sustanza tad-Dikjarazzjoni. Inhoss li l-punti mqajma fid-diskussjoni huma kumplimentari u mhux konfliġġenti u punt ma jeliminax lill-ieħor. Imma nahseb li qabel xejn ikun aħjar jekk din id-Dikjarazzjoni tidher in toto hawn taht.

"Il-Gvern ta' Malta,

Jinnota li l-gżira reġjun ta' Ghawdex għandha speċifiċi ekonomiċi u soċjali kif ukoll żvantaġġi li jirrizultaw mill-effett kongunt ta' l-insularità doppja tagħha, tal-fragilità ambjentali, tad-daqs żgħir tal-popolazzjoni tagħha flimkien mad-densità għolja ta' popolazzjoni kif ukoll irrizorsi limitati inerenti;

Jinnota li l-Prodott Gross Domestiku ras għal ras għall-gżira reġjun ta' Ghawdex hu b'mod sinifikanti inqas minn dak ta' Malta kollha;

Jinnota li qed isegwi politika ekonomika u soċjali speċifika fir-rigward tal-gżira reġjun ta' Ghawdex, bil-għan li jingħelbu l-iżvantaġġi permanenti u strutturali li tbatu minnhom;

Jagħraf li, mas-shubija ta' Malta fl-Unjoni Ewropea, bħala rizzultat tal-ftehim dwar l-eligibbiltà ta' Malta għall-Objettivi tal-Fondi Strutturali u għall-ghajjnuna mill-Fondi ta' Koeżjoni, kif ukoll tal-ftehim relatati ma' l-eżenzjoni mill-VAT għat-trasport tal-passiġġieri bejn il-gzejjer u l-perijodu ta' transizzjoni għat-trasport bejn il-gzejjer ta' prodotti agrikoli, Ghawdex se jibbenefika minn miżuri li jitrattaw speċifikament l-iżvantaġġi strutturali tiegħu, barra mill-partecipazzjoni f'miżuri ta' benefiċċju ekonomiku u soċjali aktar generali;

Jagħraf ukoll li l-klassifikazzjoni ta' NUTSIII mogħtija lill-gżira reġjun ta' Ghawdex tista' waħedha, ma tassigurax l-implimentazzjoni ta' l-impenn dikjarat ta' l-Unjoni Ewropea li tiehu miżuri għall-benefiċċju tar-reġjuni l-anqas vantaġġati;

Jiddikjara li, qabel it-tmiem ta' kull perijodu ta' budget tal-Komunità li jkun jeħtieġ definizzjoni mill-gdid tal-politika reġjonali tal-Komunità, Malta se titlob li l-Kummissjoni tirrapporta lill-Kunsill dwar is-sitwazzjoni

ekonomika u soċjali ta' Ghawdex u, b'mod speċjali, dwar id-differenzi fil-livelli ta' żvilupp soċjali u ekonomiku bejn Ghawdex u Malta. Il-Kummissjoni se tintalab tipproponi miżuri xierqa, kif meħtieġ, fil-qafas tal-politika reġjonali tal-Komunità jew policies Komunitarji oħra relevanti, biex tkun assigurata l-kontinwazzjoni tat-tnaqqis tad-differenzi bejn Ghawdex u Malta kif ukoll l-integrazzjoni ulterjuri ta' Ghawdex fis-suq intern b'kundizzjonijiet ġusti. B'mod partikulari, fil-kas li Malta, kollha kemm hi, ma tkunx aktar eligibbli għal ċerti miżuri tal-politika reġjonali, r-rapport se jara jekk is-sitwazzjoni ekonomika speċifika ta' Ghawdex tiġġustifikax it-tkomplija ta' l-eligibbiltà ta' Ghawdex għal dawn il-miżuri, u taht liema kundizzjonijiet, matul il-perijodu ta' riferenza."

Din id-Dikjarazzjoni hi meħuda kelma b'kelma mill-Edizzjoni Speċjali Nru 18 ta' Frar 2003 tal-fuljett *Aġġornat* maħruġ miċ-Ċentru ta' Informazzjoni dwar Malta u l-Unjoni Ewropea. Din hi dikjarazzjoni li ufficjalment tistqarr li jeżistu diskrepanzi notevoli fil-livelli ta' żvilupp bejn gżira u oħra. **Tista' tissejjah qrra ġenerali u kuragġuza fuq s-sitwazzjoni Ghawdex/Malta. Il-Gvern qiegħed jikxef bl-aktar mod sollenni u trasparenti il-qagħda soċjali u ekonomiku tal-gżira Ghawdxija meta pparagunata mal-qagħda f'Malta.** L-istess ammissjoni ta' din il-qagħda għanda tistimula dibattitu sħiħ fil-pajjiż u b'mod partikulari f'dik il-parti tal-pajjiż milquta, jġififeri Ghawdex.

L-istess fuljett *Aġġornat* fl-edizzjoni speċjali tiegħu isostni li fis-sena 2000, il-PGD reġjonali ta' Ghawdex kien biss 71.7% tal-medja nazzjonali ta' Malta, u li minn naħa tagħha, jġififeri ta' Malta, il-PGD tagħha hu f'it iktar minn nofs tal-medja tal-UE. **Dan ifisser li Ghawdex għadu ferm lura meta mqabbel mal-pajjiżi ta' l-UE.** It-Trattat ta' l-UE jagħraf li l-gzejjer reġjuni, bħal Ghawdex, jistgħu jbatu minn ċerti żvantaġġi u li dawn għandhom ikunu indirizzati. Fl-artikolu 158 tat-Trattat tal-KE issib li **"l-Komunità għandha tfittex li tnaqqas id-differenzi bejn il-livelli ta' żvilupp tar-reġjuni varji u n-nuqqas ta' progress fir-reġjuni jew gzejjer l-anqas vantaġġati, fosthom zoni rurali."**

F'dikjarazzjoni oħra fuq il-gzejjer reġjuni nru 30 meħmuza mat-Trattat ta' Amsterdam jiġi spjegat li "il-gzejjer reġjuni jbatu minn żvantaġġi strutturali marbuta ma' l-istat tagħhom ta' gżira, li l-permanenza tagħhom ixxekkel l-iżvilupp ekonomiku u soċjali tagħhom. Il-



Konferenza ghaldaqstant taghraf li **l-leġislazzjoni komunitarja ghandha tqis dawn l-izvantaġġi u li miżuri speċifiċi ghandhom jittiehdu, fejn ġustifikat, favur dawn ir-regġuni b'mod li jkunu integrati ahjar fis-suq intern b'kundizzjonijiet ġusti.** Fl-istess fuljett insibu id-definizzjoni ta' GżiraRegjun u ċioe' li din tikkonsisti minn parti ta' pajjiż membru li tinsab kompletament imdawra bil-baħar, m'għandhiex kollegamenti fiżiċi ma' l-bqija tal-pajjiż u li mhix is-sede ta' belt kapitali ta' xi pajjiż ta' l-Unjoni Ewropea. Għalhekk Ghawdex huwa gżira regjun għall-fini tad-Dikjarazzjoni ta' l-UE (30) dwar il-gżejjer regġuni.

Il-kwistjoni li semmejt iżjed 'l fuq tirriżulta mill-interpretazzjonijiet li nġhataw fir-rigward ta' l-aħħar paragrafu ta' l-istess Dikjarazzjoni, fejn hemm imniżżel li il-Kummissjoni se tintalab tipproponi miżuri xierqa, kif meħtieġ, fil-qafas tal-politika reġjonali tal-Kommunità jew *policies* Komunitarji oħra rilevanti, biex tkun assigurata l-kontinwazzjoni tat-tnaqqis tad-differenzi bejn Ghawdex u Malta kif ukoll l-integrazzjoni ulterjuri ta' Ghawdex fis-suq intern b'kundizzjonijiet ġusti. U dan irid isir qabel it-tmiem ta' kull perijodu ta' budget tal-Kommunità. Għalhekk Malta kellha titlob lill-Kummissjoni biex din tirraporta lill-Kunsill fuq is-sitwazzjoni ekonomika u soċjali ta' Ghawdex u b'mod speċjali, dwar id-differenzi (diskrepanzi) fil-livelli ta' żvilupp soċjali u ekonomiku bejn Ghawdex u Malta.

F'tarf il-paragrafu kkwotat hemm imniżżel ukoll li b'mod partikulari, fil-każ li Malta, kollha kemm hi, ma tkunx aktar eliġibbli għal ċerti miżuri tal-politika reġjonali, **ir-rapport għandu jara jekk is-sitwazzjoni ekonomika speċifika**

ta' Ghawdex tiġġustifikax it-tkomplija ta' l-eligibilità ta' Ghawdex għal dawk il-miżuri, u taht liema kundizzjonijiet, matul il-perijodu ta' referenza.

Għalija din hi affermazzjoni ċara u bla ambigwià. L-ewwel parti tal-paragrafu ma tħassarx l-aħħar parti tiegħu. Daqskemm l-aħħar parti ma tħassarx l-ewwel parti. Anzi jikkumplimentaw lil xulxin. **L-ewwel parti kellha tibda tiġi implimentata fil-perijodu indikat i.e.2007/13;** u meta, u jekk il-proċess tal-implimentazzjoni ta' l-ewwel parti eventwalment jiltaqa mal-konsiderazzjoni proposta f'tarf il-paragrafu imsemmi, allura għandu jsegwi dak ssuġġerit. **Iżda jidher li teżisti skola politika ta' hsieb li tirraġuna li l-ewwel parti tidhol fis-seħh wara.** Jiġifieri li l-ewwel parti hi kondizzjonata li tiegħu l-hajja biss, jekk isehh dak kontemplat f'tarf il-paragrafu. *Non sequitur!*


anton.tabone@onvol.net

BOGLAUTO LTD

■ Spare Parts
■ Batteries
■ Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Servizz Speċjali Sena Pawlina - 11



SAN PAWL APPOSTLU F'QALB SAN ĠORĠ PRECA



kitba ta' **BENNIE MERCIECA**, membru tas-Socjetà tal-MUSEUM

San Ġorġ Preca, l-ewwel Qaddis Malti, kellu ammirazzjoni u imħabba kbira lejn San Pawl Appostlu. Biżżejjed wiehed isemmi dak li sqarr, b'mod deċiż, fil-knisja parrokkjali ta' Kristu Re, f'Rahał il-Ġdid, il-Hadd filghaxija, fit-18 ta' Awwissu, 1957, fl-gheluq tal-festi fl-okkażjoni tal-50 sena mit-twaqqif tal-M.U.S.E.U.M.: **"Jiena m'inix il-Fundatur ta' din is-Socjetà. Il-Fundatur tagħha hu San Pawl Appostlu, kif hu stess kiteb lill-Isqof Timotju: 'Il-hwejjeġ kollha li smajt minni b'bosta xhieda, għallimhom lil nies ta' fiduċja, li jkunu kapaċi jgħallimhom lill-ohrajn.'** (2Tim. 2, 2). Istitutor nista' nghid li jien, iżda Fundatur le! Għandkom tipperswadu ruħkom li l-Fundatur hu San Pawl Appostlu. Hawñ hu l-fundament...is-Socjetà hija Appostolika..." (DUN ĠORĠ: 1880-1962. p.31) S'intendi, hawn tidher, ukoll, l-umiltà ta' San Ġorġ Preca.

Ispirat minn San Pawl

San Ġorġ Preca, li kien tant ta' spiss jistudja u jimmedita fuq l-ittri ta' San Pawl, jistqarr li hu kien ispirat li jibda s-Socjetà M.U.S.E.U.M. meta qara l-Ittra ta' San Pawl lil Timotju, it-tieni kap u t-tieni vers, kif diġà kkwotajnih aktar 'l fuq.

- Hekk jiddikjara fil-Kostituzzjonijiet tal-Papidi ta' qabel is-sena 1916, f'paragrafu 90, kif ukoll fid-dahla tal-kteb tiegħu bl-isem "Luminarju ta' l-Appostlu San Pawl", f'paġna 4.
- Fil-kteb tiegħu "*Sanctus Paulus Magister*", f'paġna 5, jordna: "Fil-25 ta' Jannar, is-Socjetà Museumina għandha, b'mod speċjali, tqim lill-Appostlu San Pawl għax huwa l-Fundatur tagħha, għax huwa Appostlu kbir ta' Kristu u għax huwa mudell ta' imitazzjoni għal kulhadd, l-iżjed għal dawk li jgħallmu lill-ohrajn."

Inizjattivi Pawlini

San Ġorġ Preca, li t-tieni isem mogħti lill fil-Magħmudija kien ta' 'Pawlu', barra li għażel lil San Ġwann Battista bhala l-Qaddis ewlieni u Patron tas-Socjetà, fost l-ohrajn:

- huwa għażel lil San Pawl bhala l-protettur tat-tagħlim, flimkien ma' San Pietru;

- huwa ried li l-Membri jagħtu importanza kbira lill-Ittri ta' San Pawl, jistudjaw bl-ament sentenzi mill-Ittri, f'dak li jsejjah 'l-Epistolarju,' u parti mill-hin fl-Assenjatur, it-Tlieta u l-Ġimgha, ikun riservat għalhekk. Ukoll, nhar ta' Hadd kellu jinqara kapitlu shih mill-istess Ittri, f'dik li hu jsejjah 'Unjoni Museumina', li beda fl-1914.
- huwa għażel lil San Pawl bhala l-Protettur tal-jum tat-Tlieta, filwaqt li fit-talba tas-6 p.m. fl-Arlogg ta' Talb Museum, il-membri kellhom jimmedita fuq l-imħabba ta' San Pawl lejn il-proxxmu permezz tat-tagħlim u jitolbu 'l Alla, bl-interċessjoni ta' San Pawl, biex jimlihom b'dan l-istess spirtu.
- fil-25 ta' Jannar, festa tal-Konverżjoni ta' San Pawl, (li kienet għadha festa Kmandata) ried li jingħaqdu miegħu s-Socji u l-Kandidati kollha, għal jum shih, fl-Imdina għall-quddiesa u wara f'Tal-Virtù, biex igħaddu s-ghat shaħ jghidu sentenzi ta' San Pawl, kif ukoll, episodji minn ħajtu, u minnhom jigħdu tagħlim spiritwali.

Kitbiet fuq San Pawl:


San Ġorġ Preca kiteb diversi kitbiet fuq San Pawl. Ta' min isemmi tliet kotba:

a) *SANCTUS PAULUS MAGISTER:*

Dan hu Programm Speċjalissmu fuq San Pawl, stampat fl-1946, mibni fuq l-istess linji li San Ġorġ Preca kien jagħmel f'Tal-Virtù, fil-25 ta' Jannar, festa tal-Konverżjoni ta' San Pawl. F'dan il-programm hu dahħal sentenzi mill-ittri ta' San Pawl, episodji minn ħajtu, kif ukoll, sentenzi li jmissu xi virtù, u jispiċċa b'eżortazzjoni mqanqla għall-membri ta' l-Għaqda tiegħu.

a) *LUMINARJU TA' L-APPOSTLU SAN PAWL:*

Din l-opra tikkonsisti f'gabra ta' versetti – 207, meħudin mill-ittri ta' San Pawl (li bir-raġun kollu jsejjahlu: "Lumen Mundi" - Dawl tad-Dinja) mqassmin f'temi, riflessjonijiet u tagħlimiet.



a) TLIET XHUR XITWIN MA' SAN PAWL:

San Ġorġ Preca ried li matul ix-xhur ta' Diċembru, Jannar u Frar, ta' kull jum, wiehed jirrifletti fuq taghlima spiritwali, msaħha bi kwotazzjoni mill-Ittri ta' San Pawl u wara johroġ Prattika li wiehed għandu jħabrek li jwettaq. Isemmi, wkoll, *xenovlepija* – episodji minn ħajjet San Pawl, biex il-qarrej iġib quddiem għajnejh il-ħajja eżemplari u l-ħidma appostolika tal-Qaddis.

Ta' min isemmi, wkoll

- San Ġorġ Preca kiteb diversi fuljetti li fihom isemmi x'jgħallem San Pawl dwar diversi virtujiet u punti dottrinali tal-Fidi Nisranija u jikkwota mill-ittri ta' l-istess Qaddis.
- Fil-ktieb tiegħu, "L-Eku tal-Hbieb", fir-raba' jum jiddedika paġna dwar San Pawl u jistħajlu jtkellem dwar il-ġid kbir li johroġ mit-tagħlim u kemm innisrani għandu jħabrek li jgħallem meta jaf x'barka jixhet Alla fuq min iġhallem.
- Fil-ktieb tiegħu, ukoll, "L-Iskola Kattolika", kull suġġett trattat jibda bil-kwotazzjoni mis-sentenza ta' San Pawl lir-Rumani, kap 10 v.17: "Il-fidi mis-smiġh, u s-smiġh tal-kelma ta' Kristu."

- Fil-ktieb l-iehor, "Id-Dixxipulat", f'numru 10, hemm tmien sentenzi meħudin mill-ittri ta' San Pawl. Wiehed jinnota, wkoll, li f'bosta suġġetti trattati, San Ġorġ jirreferi għat-tagħlim ta' San Pawl.

Titli lil San Pawl

Fl-ahħarnett, mit-titli sbieħ li San Ġorġ Preca jagħti lil San Pawl fil-kitbiet tiegħu, wiehed malajr jinduna x'ammirazzjoni u x' devozzjoni kellu l-Qaddis Malti lejn l-Appostlu tal-Ġnus. Xi wħud minn dawn it-titli huma: **"Appostlu kbir ta' Kristu, Imghallem tal-Ġnus, Dawl tad-dinja kollha, Predikatur tal-Verità, Kolonna tal-Knisja Kattolika, Mexxej tad-Dutturi, Skrittur tal-Għerf Etern, Lupu hattafi mibdul f'haruf, Tromba ta' l-Ispirtu s-Santu, Għaxxa ta' Alla, Qaddej fidil ta' Kristu Ġesù, Mera ta' l-Insara, Sajjed ta' l-Erwieħ, Terrur ta' l-għedewwa tal-Knisja, Vittma pura ta' Ġesù Kristu, Dija ta' Qdusija, Mose' tal-Liġi l-Ġdida, Tawmaturgu, Ktieb tal-vera Fidi, Mudell ta' imitazzjoni, Isqof tal-Knisja Kattolika, Fundatur tas-Socjetà tal-M.U.S.E.U.M."** (*Sanctus Paulus Magister: Litanija*)

Eżortazzjoni

Nilqgħu bil-qalb din l-eżortazzjoni ta' San Ġorġ Preca: **"Nimitaw lil San Pawl fil-ħidma u l-karità tiegħu, speċjalment fit-tagħlim, u fl-ispirtu tiegħu, u għalhekk, bħalu, nħawlu u nsaqqu, kif nistgħu, skont il-hila tagħna, u nitolbu lil Alla li jkabbar bir-ruġjada tal-grazzja tiegħu x-xogħol tagħna. Ninfjammaw bl-imħabba l-qalb tagħna biex naghmlu kollox għall-glorja tiegħu u għas-salvazzjoni ta' l-erwieħ."** (*Sanctus Paulus Magister: p.38*)

Talba lil San Pawl


Nagħlqu dan l-artiklu b'talba qasira li San Ġorġ Preca kiteb f'Novembru 1956 u li xerridha ħafna fost il-poplu Malti: talba li għadha ferm attwali:

"San Pawl Appostlu u Missier il-Maltin, itfa' harsa ta' hniena speċjali fuq Malta tiegħek, li inti erfajt mid-dlam għad-dawl tal-Fidi; itlob lis-Santissima Trinità li tiffa' fuqha n-nida tal-grazzja li timlieha bil-biżà tattelfien ta' dejjem. Tinsiex li r-riġlejn sbieħ tiegħek rifsu fuqha għal tliet xhur, u hallejtha għanja fil-Fidi; u issa, bix-xogħol ta' Satana permezz tal-ministri tiegħu, ma għadhiex li kienet. Urina bil-potenza tiegħek il-bidla tagħha mill-opri tal-Fidi li inti żrajt fiha. Amen."


LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ghodu: 10.00am - 1.00pm. Fil-għaxija: 6.00pm - 9.00pm



Skont ta' 10% fuq kotba ta' qari tajjeb għat-tfal... is-sena kollha!



"IN MEMORIAM"

IL-MITHNA TAR-RIH*Sunett ta' Ġorġ Pisani*

Wehidha f'nofs il-qasam kollu hdura,
tizzarġan twila twila fuq id-dura,
tobdi lir-rih u twerżaq ma' kull dawra,
biex thalli l-ġiebja bl-ilmijiet imfawra.

U donnha taf - u għal dal-ġieħ għajjura -
li tiġbed hi mill-art dik il-matmura
tisthajjilha fuq tron, bil-kbar imdawra,
sultana minn tal-ġnien, b'kuruna mgawhra.

Taħtha l-bidwi felhan, b'imghażqa zghira,
jiftaħ it-triq għall-barka tat-tisqija,
waqt illi l-ilma 'l hawn u 'l hemm jitlajja'.

U fuq l-ilwien ta' din id-dehra kbira
tisreġ qawwija x-xemx tax-xhur sajjija,
feddejja tal-holqien, spirtu tal-hajja.

IL-BARUMBARA*Sunett ta' Ġorġ Pisani*

Kultant nixtieq il-kenn tal-barumbara
u nidhol dahla ġewwa mal-hamiem,
nithallat magħhom u bis-sabar nara
l-imhabba tagħhom safja u minghajr kliem.

Għaliex l-imhabba barra saret xrara
li tghib malajr, debba minghajr ilġiem,
muntanja li tinhall u tisfa' zrara
kelma minghajr tifsira u minghajr sliem,

u jekk insib hemm ġew tassew l-imhabba
li ili nfittex shiħ bla ma rnexxieli,
jien nibqa' hemm u nħalli lill-bnedmin.

U nibgħat mal-hamiem lid-dinja mxabbgħa
messagġi bojod silġ, sbieħ daqs ix-xtieli:
jitolbu 'l-aħwa jahfru lil xulxin.

L-OMM TAL-GHAWDXIN*minn J. W. Psaila*

Fis-siegha eterna, għagħa qamet fil-ġenna,
kien Alla minn Naż'ret, twegiba jistenna;
lil tfajla li tiżboq, fil-ġieħ kull tifhir
stedinha l-kbir Alla, biex Ommu ssir.

U Hi ruhha rabtet, ma' dik tal-Mulej
u tnissel ġo fiha, tad-dinja l-Feddej;
ħatarha s-Setghani, il-Omm tal-bnedmin,
'mma hadd fost uliedha, ma jizboq 'l Ghawdxin.

Madonna Ta' Pinu
Int l-Omm ta' l-Ghawdxin,
arana madwarek, nhar t'Erbgħa ġejjin
xhin f'Mejju kull sena
f'gzejritna l-holqien
il-għanja jghannilek
ġo festa ta' lwien.

Aħna għandek niġu,
ġo hogrok inserrħu
dirghajna mimlija, bil-ward u l-gholliq;
titbissem Int magħna
fil-ferħ u fis-sliema;
b'subgħajk tixxuttalna
id-dmugh ta' lfiq.


Kellimtha Marija, lix-xbejba ta' dari
hdejn l-gholja fejn jirgħa, in-naħal fix-xaghri;
u maqdes bnejnielek, Omm tagħna Marija
naqqaxna l-bizzilla, fil-ġebbla Maltija.

Ġew zghazagh bl-imħabba, ġiet l-omm bit-tarbija,
ġie l-midneb bis-soghba, fi hđanek Marija.
Int hlistna mill-halel, mill-qilla tan-nar
u qegħ'dna xbihatek, fit-tokk ta' kull dar.

Madonna Ta' Pinu
Int l-Omm ta' l-Ghawdxin,
arana madwarek, nhar t'Erbgħa ġejjin
xhin f'Mejju kull sena
f'gzejritna l-holqien
il-għanja jghannilek
ġo festa ta' lwien.

Aħna għandek niġu,
ġo hogrok inserrħu
dirghajna mimlija, bil-ward u l-gholliq;
titbissem Int magħna
fil-ferħ u fis-sliema;
b'subgħajk tixxuttalna
id-dmugh ta' lfiq.

KOTBA



minn Ghawdex

Bejn il-Veru Serħan u l-Illużjonijiet

Slawomir Biela, "ALLA waħdu hu BIŻŻEJJED", Lumen Christi Publications, A&M Printing Ltd, 2009, pp 136. Prezz 5 ewro.

Ta' tfal li konna min jaf kemm-il darba rripetejna waqt id-duttrina li "Alla jinsab fis-sema, fl-art u kullimkien". Dan hu mod fqir għalina l-bnedmin biex nistqarru l-kobor ta' Alla li propjament ma tista' tkejlu b'xejn, waqt li bħala ħlejjaq "Hu jaf kif aħna magħġuna, jiftakar li aħna trab".

La kbirna nistgħu nidhlu f'it iktar 'l ġewwa u nsiru nafu f'it aħjar x'ifisser u x'għandna nifhmu meta ngħidu li "ALLA waħdu hu BIŻŻEJJED". Għal dan l-iskop kiteb il-Prof. Pollakk Slawomir Biela, ispirat mit-tagħlim mistiku ta' San Ġwann tas-Salib, ta' Santa Tereza ta' Avila u ta' Santa Tereza tal-Bambin Ġesù. Għalina l-Maltin jista' jgħodd ukoll bħala spjega għal dak li ħallielna San Ġorg Preca, bħal per eżempju fil-kotba tiegħu dwar *l-Intenzjoni Retta jew l-Abbandun Totali*.

Kif tibda taqra dal-ktieb tradott għall-Malti mis-Sorrijiet Klarissi u pprezentat għal kull nisrani li jaspira għall-perfezzjoni, mill-ewwel isib ruħu quddiem **għażla**: bejn kollox u kulhadd minn naħa waħda u Alla min-naħa l-oħra. Din la hija sempliċi għażla bla ma timplika xi deċiżjoni, u lanqas mhi għażla sempliċi biex wieħed jgħixha u jipprattikaha. Għalhekk hija għażla li toffri sfida! L-isfida ta' Kristu nnifsu meta qalilna "Kunu perfetti bħalma hu perfett Missierkom li hu fis-smewwiet".

Min ser jaqra dal-ktieb se jhossu xi f'it jew wisq imċanfar għax jintebaħ kemm jeżistu "idoli" u kemm huma apprezzati! Huma kollha "illużjonijiet" iktar milli naħsbu li huma valuri, anki dawk il-ħwejjegħ l-iktar komuni u meħtieġa, bħalma huma d-dar, il-familja, ix-xogħol, il-flus u kulma mmissu b'idejna fil-ħajja tagħna ta' kuljum, inklużi s-suċċessi, it-teżori, il-miżerja u x-xejn tagħna. Aħna nklinati li nserrħu rasna kontinwament fuq xi hadd jew xi haġa, u tant drabi nispiċċaw illużi!

Jibqa' biss serħan wieħed: "ALLA WAĦDU". Veru test għall-fidi nisraniya. Din l-isfida ma naqasx li jipprezentahelna Kristu stess meta, fost affarijiet oħra, qalilna: "Min jiġi għandi ma jistax ikun dixxiplu tiegħi jekk ma jobgħodx lil missieru u 'l ommu u lil martu u lil uliedu u 'l hutu subien u bniet, u saħansitra lil ħajtu stess" (Lq 14, 26). U hawn l-awtur, b'sengħa u bi stil ċar u mexxej, iwieġeb dwar il-veru post tagħhom b'mod li ma jitwarrabx is-serħan awtentiku li għandu jibqa' f'Alla waħdu. Fl-aħħar mill-aħħar, dan hu l-Ewwel Kmandament!

"Deus Sufficit!"

**ALLA
waħdu hu
BIŻŻEJJED**

SLAWOMIR BIELA

Il-pubblikazzjoni ta' dan il-ktieb b'qoxra sewda, b'tiflu b'tipi kbar u bla stampi ġewwa, diġà jagħtik l-impresjoni li se tiġi f'kuntatt ma' dak l-Esseri Nfinit li waqt li huwa 'l fuq mill-ħolqien kollu "fih ngħixu, nimxu u nezistu". Hu biżżejjed għalina, jekk tassew nemmnu fiH.

Dan il-ktieb, it-8 wieħed fis-sensiela "Qawsalla Reliġjuża", jinsab għall-bejgħ għand il-librara ewlenin tal-kotba reliġjużi f'Malta u Ghawdex jew direttament mil-Lumen Christi Bookshop, Victoria, għall-prezz ta' 5 ewro.

Mons. Saly Grima

Nota Editorjali għall-Qarrejja Maltin

Dan il-ktieb, u kotba oħra tal-"Lumen Christi Publications", jista' jinkiseb ukoll m'għand id-distributuri f'Malta

SIERRA BOOK DISTRIBUTORS

billi ċċempel fuq dan in-numru: 2137 8576.

L-Apostolat tal-Lajçi fil-ħsieb tal-Kardinal Basil Hume

LID-DIXXIPLI: “INTOM MELH

1 “INTOM IL-MELH TA’ L-ART, INTOM ID-DAWL TAD-DINJA”

- Dan il-kliem, Ġesù ma qalux biss lid-dixxipli ta’ żmien.
Iżda dan il-kliem, Ġesù qed jgħidu lid-dixxipli ta’ kull żmien.
Għalhekk, Ġesù qed jgħidu **lili u lilek, illum**.
- Kliem Ġesù jibqa’ jidwi matul is-sekli kollha :
I-istess Lehen
I-istess Messaġġ
- Kull kelma ta’ Kristu għadha tghodd għal kull wiehed minna u qiegħda tingħad mhux intqalet fl-imghoddi mbieghed iżda qed tingħad **illum** u Kristu qed jgħidha lili personalment, b’ismi u kunjomi.
- Għaldaqstant, kliem Kristu m’għandix nisimgħu qisu xi haġa ta’ l-imghoddi li għadha żmienha iżda bhala xi haġa li qed tingħad lilna **illum u issa**.

Għalhekk biex nużaw kliem f’definizzjoni:
Kliem Kristu huwa ta’ Ragħaj ta’ Dejjem:

- **relevanti**
- **kontemporanju**
- **u personali**

**IR-RAGĤAJ
U S-SID TIEGHI**



2 X’INHU JGHIDILNA KRISTU LLUM, LILI U LILEK?

“INTOM MELH”

- Ġesù qed ifakkarni li jien “melh ta’ l-art”.
Iżda x’jigri jekk il-melh jitlef it-toghma u jsir bla siwi?
Ma jiswa għal xejn ħlif biex jintrema ’l barra.
- Mingħajr melh l-ikel fil-platt
isir **bla gost**
isir **bla toghma**
bla siwi.
- Hekk ikun in-nisrani jekk ikun “melh bla toghma”.
Isir Nisrani **ta’ nofs kedda**
Nisrani **bla sugu**
Nisrani li **ma jhalli l-ebda effett**.

“INTOM ID-DAWL TAD-DINJA”

- Ġesù jgħidilna; “Intom id-dawl tad-dinja.”
X’haġa ta’ l-għaġeb!!
- Jien inqis lili nnifsi bhala “**Id-dawl tad-dinja**”?
- Din il-gimgha kien hemm xi hadd li nnotani li qed **nirrifletti d-dawl ta’ Kristu fuq l-oħrajn**?

Mhux b’xi mod straordinarju
iżda b’mod sempliçi, billi jkun hemm xi haġa speċjali
fl-imgiba tiegħi, li haddiehor jinnota fija.

3 X’IFISSER TKUN MGHAMMED?

Hemm żewġ aspetti:

(a) DINJITÀ KBIRA

Aqra l-ewwel Ittra ta’ San Pietru :

“**Intom poplu magħżul, saċerdozju rjali, nazzjon qaddis...**” (1 Pietru 2:9-10)


Mela li tkun mghammed ifisser

- li tkun **persuna speċjali**
- **persuna magħżula**
- **persuna prezzjuża** f’għajnejn Alla
- **persuna mahbuba** b’imħabba kbira minn Alla.
- li tkun **mghammed ifisser li ssir tixbah lil Kristu**.

(b) RESPONSABILITÀ KBIRA

- Il-Magħmudija mhix biss dinjità kbira, iżda wkoll **responsabbiltà kbira**.

...INTOM DAWL” (Matt 5: 13,14)



- Fil-Magħmudija tingħata xemgħa tixgħel lill-missier.
- Din ix-xemgħa tfakkar li dak li tghammed għandu responsabbiltà fuq spallejh li jkun DAWL TA' KRISTU fid-dinja.
- Ahna l-imghammdin għandna nkunu entusjazmati għall-Vangeli.
- L-impenn tagħna fis-soċjetà għandu jkollu skop :
- **Irridu ninbidlu ahna, biex inbidlu lis-soċjetà li fiha qed ngħixu.**

Xemgħa żgħira tista' tferrex hafna dawl
gewwa għar mudlam.

Mela musbieh jixgħel jista' jagħmel differenza.

Aħseb u ara, hafna msiebah mixgħula
X'DIFFERENZA KBIRA JAGHMLU!

4 | TGHADDI MIT-TEST?

- Dak id-dawl li rċevjt fil-Magħmudija, HBEJTU ? jew qed tipprova xxerred dan id-dawl madwarek ?
- Kemm tirsisti biex tkun nistrani li timxi wara Kristu?
- Tixbah il-melħ li tilef it-toghma jew lil dawl taħt il-modd?

- Uża t-test tal-Profeta Isaija : (*kap.58:7-10*)
“taqsam ħobżok ma' min hu bil-ġuħ,
iddaħħal f'darek lill-imsejken bla saqaf,
tlibbes lil min hu għarwien
u n-nies ta' darek ma tinsihomx.”
- **Inti thabbel mohħok mill-proxxmu, jew tghid, “x'jimpurtani”?**
- **Inti tirsisti biex is-soċjetà tagħmilha dinja aħjar għalina ikoll?**
Mhux bi hwejjeġ ta' barra minn hawn iżda bi hwejjeġ ordinarji, eżattament kif jagħmel il-melħ.

Il-melħ ma jidherx fil-platt. Iżda nintebhu li jkun hemm għax intemgħuh.

Dan għandu jkun r-rwol tagħna l-Insara:

- **li ninfluwenzaw l-ambjent ta' madwarna helu, helu.**
- **li nfittxu li nhobbu lil kulhadd, ikun min ikun.**

*(Basil Hume, “The Mystery of the Incarnation”,
St.Paul's, 2000, paġni 49-51)*



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IT-TLIETA U GHOXRIN PARTI)

IL-ĠISEM MISTIKU TA' KRISTU (2)

B. San Tumas d'Aquino, fit-tmien kwistjoni tat-tielet taqsima tas-*Summa Theologica*, jitratta dwar il-Ġisem Mistiku, u jafferma li Kristu huwa r-Ras tal-Knisja; “**Kif il-Knisja kollha tissejjah 'Ġisem Mistiku wiehed' f'tixbih mal-ġisem naturali tal-bniedem, li għandu għemejjel diversi, skont id-diversi membri tiegħu, kif iġhallem l-Appostlu (Rum. 12 u I Kor. 12), hekk ukoll Kristu, jissejjah ir-Ras tal-Knisja, f'tixbih mar-ras tal-bniedem.**”

San Tumas, waqt li jitkellem dwar ix-xirka tal-qaddisin, jiġbed żewġ konklużjonijiet:

- (i) Li l-mertu tar-Redenzjoni ta' Kristu, r-Ras, permezz tas-Sagramenti, jieħdu sehem minnu wkoll il-membri tal-Ġisem Mistiku.
- (ii) Li kull membru jipparteċipa mill-opri tajba tal-membri l-oħra.

C) Il-Papa Piju XII, fl-enċiklika “Mystici Corporis” tad-29 ta' Ġunju 1943, ixebbha il-Knisja ma' Ġisem u b'hekk jidhru aħjar il-kwalitajiet tagħha:

- (i) hija ġisem wiehed u mhux mifrud (l-unità jew l-għaqda li hemm fiha).
- (ii) Ġisem viżibbli u li jeżisti storikament.
- (iii) Ġisem mibni, b'mod organiku u ġerarkiku.
- (iv) Ġisem mogħni bil-mezzi tas-santifikazzjoni (is-sagramenti).
- (v) Kompost minn membri (bniedmin haġjin jew mejtin).

L-enċiklika tghallem li dan huwa l-Ġisem ta' Kristu, għaliex Hu l-Fundatur tiegħu, Huwa li salvah u jieħu hsiebu, bir-raġun jissejjah ir-Ras tiegħu.

D. It-teoloġija tal-Konċilju Vatikan II, dwar il-Ġisem Mistiku hija mfissra fl-ewwel kapitlu (n.7) tal-Kostituzzjoni “*Lumen Gentium*.” Il-Konċilju Vatikan II, fost it-tixbihat tal-Knisja, jsemmi wkoll il-ġisem u jgħidilna; “**Kif il-membri kollha tal-ġisem tal-bniedem, għalkemm hafna, jiformaw ġisem wiehed, hekk ukoll, jagħmlu ġisem wiehed il-fidili fi Kristu.**”

Il-Ġisem Mistiku ta' Kristu jfisser kemm il-għaqda intima ta' kull wiehed ma' Kristu, kif ukoll is-sejha t'Alla, għall-komunjoni jew xirka flimkien mal-bniedmin l-oħra u ma' Kristu.

- (i) Ġesù kkomunika l-Ispirtu tiegħu lil ħutu u għamilhom b'mod mistiku l-Ġisem tiegħu.
- (ii) Il-hajja tixtered permezz tas-sagramenti, bħal ma huma l-Magħmudija, u l-Ewkaristija.
- (iii) Għad li l-membri huma differenti u għandhom hidmiet differenti, iżda wiehed hu l-Ispirtu u waħda wkoll il-grazzja, li għandhom sehem minnha.
- (iv) Ir-Ras ta' dan il-Ġisem, li hu Kristu, jimla l-Ġisem kollu bil-glorja tiegħu (*pleroma*).
- (v) Il-membri kollha għandhom isiru jixbhuh sakemm jaslu fis-Saltna ta' dejjem.
- (vi) Għandna ngħinu lil xulxin biex niksbu s-salvazzjoni.
- (vii) Kristu tana li nieħdu sehem mill-Ispirtu tiegħu.
- (viii) Hu jimla bid-doni lill-Knisja li hija ġismu u l-milja tiegħu

IX-XIRKA TAL-QADDISIN

Hija xirka kemm fil-hwejjeġ qaddisa, kif ukoll xirka bejn persuni qaddisin. Fil-Kredu nistqarru t-twemmin tagħna f'din ix-Xirka tal-Qaddisin. Fost il-hwejjeġ qaddisa, jew għamliet ta' ġid spiritwali li jiġu mogħtija lill-membri tal-Ġisem Mistiku u li fihom huma jixxierku, hemm dawn li ġejjin:

- **ix-xirka tal-Fidi,**
- **ix-xirka tas-sagramenti**
- **ix-xirka tal-kariżmi**
- **ix-xirka ta' l-imhabba**, għax kif jgħid San Pawl “Hadd fostna ma jgħix għalih innifsu, u hadd ma jmut għalih innifsu” (*Rum 14,7*). Din hija s-solidarjetà tal-membri kollha tal-Knisja, haġjin u mejtin.

Dwar ix-xirka bejn il-persuni qaddisa, il-Kostituzzjoni “*Lumen Gentium*” (n.49) tgħidilna: “għalissa, xi wħud mid-dixxipli ta' Kristu huma **pellegrini fuq l-art**; oħrajn mietu



u qed ikunu ppurifikati, fil-waqt li oħrajn huma fil-glorja, jikkontemplaw f'dija ta' dawl lil Alla mnifsu, wiehed fi tliet Persuni, hekk kif inhu." Dawn huma t-tliet stati tal-Knisja li f'xi wiehed jew ieħor minnhom, jinsabu l-membri tal-Ġisem Mistiku, iżda kull wiehed minn dawn l-istati huwa f'xirka waħda, maż-żewġ stati l-oħra, u magħqud magħhom, hekk li t-tlieta flimkien jiffurmaw it-totalità tal-membri tal-Ġisem Mistiku, dak li Sant' Wistin isejjahlu il "*Christus Totus*."

L-għaqda tagħna li għadna pellegrini fuq l-art, ma' dawk li diġà dahlu fil-Ġenna u qegħdin igawdu l-viżjoni beatifika, tikkonsisti filli minn naha tagħna aħna nivvenerawhom u nitolbuhom il-protezzjoni u l-għajnuna li nkunu nehtieġu. "Il-qaddisin tas-sema, mbagħad jgħinuna bl-interċessjoni tagħhom. Huma "ma jieqfu qatt jidhlu għalina quddiem il-Missier u joffru l-merti li kisbu fuq l-art, permezz

tal-medjatur waħdieni ta' Alla u tal-bnedmin, Ġesù Kristu" (*Lumen Gentium*, n. 49).


L-Għaqda tagħna ma' l-erwieħ tal-Purgatorju sseħħ, billi, aħna nitolbu għalihom u noffruhom is-suffraġji tagħna, speċjalment is-sagrificċju tal-quddiesa.

Dan it-tagħlim dwar ix-xirka tal-Qaddisin jinsab miġbur fl-Istqarrija tal-Fidi tal-Papa Pawlu VI (30 ta' Ġunju 1968); "Aħna nemmnu fil-għaqda bejn il-fidili kollha ta' Kristu, ta' dawk li għadhom **pellegrini fuq din l-art**, il-mejtin li qed jissaffew u dawk li qed igawdu l-hena tas-sema, li lkoll flimkien jiffurmaw **Knisja waħda**; aħna nemmnu wkoll li f'din il-għaqda tghinna l-imhabba ta' Alla hanin u tal-Qaddisin tiegħu li dejjem lesti biex jisimgħu t-talb tagħna, kif qalilna Ġesù; "Itolbu u taqilgħu". **Bl-istqarrija ta' din il-fidi u din it-tama aħna nistennew il-qawmien mill-mewt u l-hajja tad-dinja li għad trid tiġi.**

(jissokta)

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE




"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

**FOLKLOR
GHAWDXI**

*Anton F. Attard
jirrakkonta
u jfisser...*

dravvjet missirijetna

© Anton F. Attard



IS-SNAJJA' QODMA F'GHAWDEX

(L-Għoxrin Parti)

FRAN U HOBŻ (3)

Il-mara fil-forn (ikompli)

Lejlet li kien imissha tmur il-forn, il-mara kienet tasal sal-forn biex iġġib f'it għagina qarsa halli biha tagħmel il-**hmira**. Din kienet tqeghidha f'**zingla** (skutella kbira) apposta u żżid magħha f'it dqiq u mishun u tagħginha. Kienet imbagħad tghattiha sewwa b'xi biċċa drapp tas-suf bħal kutra jew farda u thalliha halli titla'. Din ikollha riha ta' qrusa.

Hawn ta' min iġhid li hobż bla hmira jiġi **hobż azzmu** li meta jsir jiġi iebes u għalhekk kien meqjus bħala **hobż tal-penitenza**.

Issa l-mara ma kinitx taqbad u tmur xhin trid għax kien ikun hemm hafna nisa oħrajn li kienu jmorru biex jagħgnu l-għagna tagħhom. Għalhekk, meta jmissha biex tmur kienet tqiegħed karta bi f'it **melh** fiż-zingla li semmejna. Kienet timla wkoll id-dqiq f'ċurniena jew xkora nadifa. Imbagħad xhin imissha kienet tiehdu l-forn billi gġorru fuq rasha bil-**kaghwara**, jekk tkun toqgħod fil-qrib, inkella twasslu bil-hmara jekk tkun toqgħod xi f'it 'il bogħod.

Meta tasal il-forn il-mara kienet tbattal id-dqiq u l-hmira fil-lenbi fejn is-soltu kienet tmur tagħgen. Imbagħad kienet iżżid il-melh u titfa' f'it ilma fietel. Fil-każ li jkollha l-kmiem twal, il-mara kienet ixxammar, imbagħad tibda thawwad kollox ma' xulxin u **tagħgen** u **tlewwet** (thallat bl-ilma biex tiġi sewwa) it-tahlita. Kienet iddum madwar tliet kwarti sakemm il-għagina ssir sewwa.

Biex id-dqiq jintgħagen sewwa, l-ilma jrid ikun bejn wiehed u ieħor ta' l-istess temperatura s-sena kollha. Għalhekk, fis-sajf jużaw ilma frisk u fix-xitwa ilma shun biex il-għagina tiġi sewwa.

Wara dan, kienet troxx f'it dqiq fil-wiċċ u tghatti kollox b'biċċa drapp jew dvalja tan-newl kif ukoll xi biċċiet tal-kutri jew fradi tas-suf. Il-għagina kienet tithalla hemm imghottija għal xi saġhtejn jew xi f'it iktar sakemm **titla'**.

Wara dan, il-mara kienet taqbad il-għagina u tibda tqattagħha ċappa ċappa. Dawn iċ-ċapep kienet tgeżwirhom god-dqiq u tqiegħidhom wahda hdejn l-oħra fuq mejda, tilar jew is-**sodda tal-hobż**, u tara li ma jkunux imissu ma' xulxin għax inkella jeħlu. Imbagħad tghattihom b'biċċa drapp nadifa u tistenna sakemm il-furnar jaħmi l-forn.

Hawn ta' min iżid li l-mara ġie li kienet tagħmel ukoll xi **kaghka tal-ghorik** billi tnaddaf il-lenbi sewwa jew xi **bziezen** zgħar mill-għagina li jibqa' biex tagħtihom lit-ftal, **bezzun** kull wiehed, halli jikluhom matul it-triq jekk jiġu magħha meta tmur lura għal-hobż.

Sadattant il-furnar jaħmi l-forn bil-hatab. Fuq il-hatab nitkellmu iżjed 'il quddiem.


3. Iżjed Xogħol fil-Forn tal-Hatab

Ftajjar tal-Wiri

Qabel ma jibda jdahhal il-hobż, il-furnar kien isajjar il-**Ftajjar tal-Wiri**. Dawn il-ftajjar il-furnar kien idahhalhom l-ewwel haġa qabel, wara li jiknes il-forn, biex sakemm idahhal il-furnata jilhq u jsiru u mbagħad johroġhom lesti.

Il-Furnata.

Il-hobż kollu li jissajjar f'daqqa fil-forn jissejjaħ "il-furnata". Għalhekk, malli l-forn ikun inhema, il-furnar ighajjat lil dawn in-nisa li jkun għagnu l-għagna tagħhom, kull wahda meta jmissha, biex iressqulu l-hobż. Allura l-mara kienet tpoġġi iċ-ċapep tal-għagina fuq tavla apposta jew **ċiknatur**, hamsa hamsa jew sitta sitta, u tghaddihom lill-furnar. Dan kien jehodhom, ipoġġihom il-**għelm** jew is-**sinjal**, **igħabbar il-pala** bid-dqiq mill-**platt tad-dqiq**, iqegħidhom fuq il-pala u jdahhalhom fil-forn wahda wahda. Malli jlesti kien jagħlaq il-forn u jitboq il-bieba bil-għagina li jibqa' żejda li mbagħad kienet issir **ftietel** li mbagħad jitqassmu lill-fqar u lit-ftal iż-zgħar, **fettul** kull



Forn tipiku li jsajjar bil-hatab

wiehed. In-naħa ta' isfel tal-bieba tal-forn kien isoddha bil-ġamar għadu jaqbad.

Wara li jagħlaq il-bieba tal-forn, il-hobż idum jinhema għal xi saġhtejn.

Xogħol tal-Pastura

Issa mhux kulhadd kien jista' jmur il-forn biex il-hobż jagħgnu hu. Għalhekk, dan ix-xogħol kien jagħmlu l-furnar. Il-klijenti kienu jgħibu d-dqiq il-forn. Dan id-dqiq jintgħagen f'għolja, jitqatta' u jinhema mill-furnar, imbagħad jingħata hobż misjur u lest lill-klijent bi hłas żgħir. Dan ix-xogħol tal-furnar kien jissejjaħ "xogħol tal-pastura".

Dwar xi hobż ieħor

Hobż tal-maħlut. Dan kien ikun hobż magħmul mid-dqiq tal-qamħ u tax-xgħir imħalltin flimkien. Kien jissejjaħ **hobż ismar** dak il-hobż li mad-dqiq kien ikun hemm ukoll imħallta l-qxura. **Hobż ta' l-Oħxon.** Dan kien tip ta' hobż rari li ma nafx li kien isir f'Ghawdex.

Hobż tal-patata. Dan kien hobż ta' żmien l-aħħar Gwerra Dinjija, meta ma kienx jista' jigi dqiq minn barra. Mad-dqiq kienu jhalltu 30 fil-mija patata, billi fil-Gwerra l-patata ma kinitx tista' ssiefer, u dan kien isir skont ir-regolamenti, biex hekk il-popolazzjoni ssib aktar hobż x'tiekol.

Kien hawn f'xi żmien hobż aktar fin imsejjaħ **hobż tal-birra** jew **tal-kexxun**, imma dan il-hobż ma kienx isir fil-forn tal-hatab. **Hobż tas-salib** kien hobż bil-qasmiet sura ta' salib.

Hobż azzmu, dan kien hobż ta' bla hmira, hobż iebes, magħruf ukoll bħala **hobż tal-penitenza**.

Il-partijiet tal-hobża tal-Malti jissejju l-qoxra, il-qasma, il-qieġh u l-lbieba, jigiġifieri l-qalba. Parti mill-hobża tisseejjaħ **kisra** (meta l-qalba tidher miż-żewġ naħat) jew **genba** (meta l-qalba tidher min-naħa waħda). Biċċa hobż żgħira tisseejjaħ **bukkun** (meta tittiekel kif inhi) u **fieta** (meta tixxappap fil-meraġ). Biċċiet żgħar ħafna jissejju **frak tal-hobż**.

Hobża ta' daqs ikbar min-normal tisseejjaħ **hbejża**, dan minkejja li l-kelma hbejża għandha sura diminuttiva. (Qabbel ma' **kaxxa** u **kaxxetta**). Hobżiet żgħar jissejju **panini**.

Mill-Forn għall-Faċendi

Issa sakemm il-hobż isir u jasal il-hin biex johroġ mill-forn, in-nisa għaġġiena kienu jmorru d-dar biex sa dan it-tant jagħmlu xi faċenda. Imbagħad il-mara tmur lura l-forn b'xi **kannestru tal-hobż** u żewġ biċċiet drapp jew dvalji. Malli l-hobż johroġ, kien ikun għadu jaħraq, taqbd u tpoġġih waħda waħda fil-kannestru, tghattih bid-drapp jew bid-dvalja u l-biċċa l-oħra tagħmilha kagħwara (kawwara) għal fuq rasha. Imbagħad terfa' l-kannestru fuq rasha u tmur lejn id-dar.

Issa d-dar kien ikun hemm bħal tavla mwahħla xi f'it fil-gholi, msejjaħ l-**ixkaffa tal-hobż** jew il-**farxa**. Il-mara, jew xi hadd ieħor, kienet tpoġġi l-għaġna tal-hobż fuq din il-farxa, hobża hobża weqfin hdejn xulxin.

Jingħad li l-hobż tal-qamħ kien ikun tajjeb iżjed mill-hobż ta' llum, u aktar ma jeqdiem, aktar isir tajjeb, għalkemm imbagħad fl-aħħar, jekk jeqdiem iżzejjed, kien jew **jibbies**, jekk ikollu l-arja, jew inkella **jnawwar**, jekk ma jkollux arja. Għalhekk, il-għaġna kienet isservi għal diversi jiem.

Meta l-hobż jasal biex jispiċċa, il-mara kienet terġa' tieħu hsieb biex tmur tagħgen għaġna oħra għand tal-forn.

Għandu mnejn illum ngħidu: Uh miskinina kemm kien ikollha xogħol il-mara ta' dari! Dan huwa minnu, imma mawra sal-forn kienet isservi wkoll biex il-mara jkollha ma' min titkellem f'it(!) u ssir taf bl-aħbarijiet tar-raħal u ta' Ghawdex kollu. Bħall-ghajn tal-hasselin jew l-ghajn ta' l-ilma, il-ħanut tal-merċa, il-mithna, il-forn kien post ieħor fejn in-nisa tal-lokal kienu jiltaqgħu u jpaċpċu f'it bejniethom!

(jissokta)

Gorg Pisani

100 sena minn Twelidu



Joseph W. Psaila jintervista lill-iben il-poeta, n-Nutar Paul G. Pisani

Nutar, missierek twieled u trabba fit-tokk tar-Rabat, eżattament f'dik li illum hi Triq ir-Repubblika, u l-mixja ta' hajtu kopriet is-seklu ghoxrin kollu kemm hu. L-opra letterarja ta' Gorg Pisani kemm tirrifletti din it-trobbija Ghawdxija?

Missieri trabba fil-qalba tal-Belt Ghawdxija izda matul hajtu kellu x-xorti li jsir jaf mill-qrib nies minn kull rokna ta' Ghawdex mill-belt u mill-irhula: bdiewa, nies tas-sengha, negozjanti, sajjeda, haddiema ta' l-id u fuq kollox tfal ta' l-iskola minn kull rokna ta' Ghawdex. Dan nista' nixhdu jiena stess ghaliex missieri dejjem fittex li jitghallem minghand kulhadd, speċjalment minghand il-bdiewa dwar is-sengha tagħhom u dwar it-

tradizzjonijiet u t-twemmin tagħhom. Sa' l-ahhar ta' hajtu kien jintasab fil-'waiting room' ta' l-uffiċċju tiegħi u jaqbad konverzazzjoni ma' dawk li kienu jkunu jistennew sabiex jinqdew għandi. Kien jitkellem ma' kulhadd u kien ifittxu kulhadd għax kellu dik ix-xi haġa li ggagħlek tholl ir-rumnell tar-rakkont. Dan il-kuntatt kontinwu ma' shabu l-Ghawdxin kien ilu li bdih sa' minn meta beda l-karriera tiegħu bhala għalliem u wara meta kien impjegat fl-Uffiċċju ta' l-Informazzjoni. Naħseb li dan kien fundamentali sabiex minn xogħlijietu toħroġ dik l-impronta 'Ghawdxija'. Ghawdex kien id-'dinja' tiegħu, bit-tajjeb u bil-ħażin tagħha. Huwa ddedika hajtu sabiex b'egħmilu u b'xogħlijietu jgħib 'il quddiem il-pożizzjoni ta' l-Ghawdxin u l-isem ta' Ghawdex. Huwa ma' naqasx li jitkellem dwar dak li huwa ħażin u jinkoraġġixxi dak li huwa tajjeb. Dan jidher l-aktar fil-kitba ta' l-essays kif ukoll fir-rumanzi fejn hemm mhux biss kwadretti, kważi fotografici ta' Ghawdex ta' żmien it-tfulija tiegħu, izda fihom ukoll riflessjonijiet prattici dwar il-karattru ta' l-Ghawdxin, il-preggi u n-nuqqasijiet tagħhom. Kollox miktub bi skop didattiku li jgħallem u jekk hemm bżonn jikkoreġi.

It-tfal tal-hamsinijiet u s-sittinijiet tas-seklu l-iehor trabbejna nisimghu u naqraw il-poezija ta' Gorg Pisani fil-

Gabra ta' Ward. Għal hafna minna din kienet ix-xrara li qabdet fina l-imhabba għall-poezija!

Il-kullana 'Gabra ta' Ward' kienet ideata mid-Dipartiment ta' l-Edukazzjoni ta' żmien A.V. Laferla. Is-Sur E.B. Vella, mill-Mosta, kien inkarigat jipproduċi din is-sensiela. Huwa kkuntattja lil missieri sabiex jiktiblu xi poeziji addatti għat-tfal. Hemmhekk ħargu l-poeziji li fihom vrus ritmiċi bħal 'Hamiema Bajda' u 'Teptep, Teptep Kewkba Ċkejka' li faċli timmemorizzahom u li jnisssu f'min jaqrahom sentimenti ta' hlewwa. Dawn il-poeziji li ġew stampati fl-Oxford University Press fl-1930, kienu suċċess kbir u kif għidt tajjeb int, kienu x-xrara li habbet bosta żgħażaġh mal-poezija. Pisani nħatar l-ewwel surmast tal-Malti fil-Liċeo t'Ghawdex fl-1935. Kien f'dan l-istess żmien li missieri introduċa l-istudju tal-Malti fis-Seminarju t'Ghawdex u fl-1936 introduċa t-tagħlim tal-Malti lill-għalliema li kienu qegħdin jattendu l-Post Certificate Course. Irrid ngħid ukoll li anke fl-ahhar ta' hajtu, missieri hass li għandu jerga' jikteb xi poeziji għat-tfal, poeziji li jiena ppubblikajt wara mewtu fil-ktieb 'Ghana Bikri u Ghana Wahhari'. Hawn ukoll tinhass dik il-hlewwa u ritmu melodiku, hafif u pjaċevoli li ssib fl-ewwel poeziji għat-tfal tiegħu.

Il-karriera tiegħu kienet tabilhaqq imżewqa. Fit-tieni Gwerra Dinjija, missierek kien mahtur Assistent Uffiċjal tal-Informazzjoni f'Ghawdex. X'kienet il-ħidma tiegħu f'dan iż-żmien diffiċli?

Fl-eqqel granet tal-gwerra, fl-1940 missieri kien imsejjaħ Malta sabiex jahdem fid-Dipartiment ta' l-Informazzjoni. Hemmhekk huwa hadem bhala traduttur u ko-editur tal-ħarga Maltija ta' l-Information Service Bulletin. Din il-ħidma giet imsemmija mill-kittieb Ingliz Francis Gerard fil-ktieb tiegħu *Malta Magnificent*, stampat f'Londra fl-1943. Matul dan iż-żmien, missieri għallem ukoll it-Taljan u l-Malti fl-iskola sekondarja tal-bniet fil-Belt Valletta u introduċa l-istudju tal-Malti lill-istudentessi tal-Kunvent tas-Sacred Heart f'San Giljan. Fl-1942 kien mahtur Assistent Information Officer għal Ghawdex. Huwa fetaħ Information Bureau kważi fl-irhula kollha t'Ghawdex. Kien fi żmien il-gwerra li missieri kellu sehem kbir fil-gabra tal-qamh minghand il-bdiewa Ghawdxin, meta l-provvisti ta' l-ikel f'pajjiżna kienu qabdu t-triq tan-niżla u pajjiżna kien ser iċedi lill-għadu. Bil-kelma herqana u konvinċenti tiegħu f'meetings imsejja għal t'apposta fil-pjazez ta' l-irhula t'Ghawdex, huwa mnexxielu jipperswadi lill-bdiewa jċedu l-qamh prezzjuż tagħhom lill-Gvern sabiex tiġi evitata

L-INTERVISTA

disfatta nazzjonali. Dan kollu Pisani fakkru fil-ktejjeb "Il-Ġabra tal-Qamh" (1945). Dan il-qamh minn Ghawdex kien il-kagun li pajjiżna ma ċediex lill-ghadu minhabba l-imblokk tan-Nazi-Faxxisti sakemm fl-ahhar wasal il-konvoy ta' Santa Marija. Nahseb li dan hu aspekt ta' hajtu li flit jafu dwaru.

Ghalina, l-istudenti tal-Liċeo t'Ghawdex tas-snin hamsin, Ġorġ Pisani kien jipersonifika l-ilsien Malti li hu kien jghallimna. Imbagħad, hafna ta' l-età tiegħi, jiftakru l-pubblikazzjonijiet tad-Dipartiment ta' l-Informazzjoni, sensiela twila Tajjeb li Tkun Taf u The Review. Iżda x'aktarx huma f'it dawk li jafu dwar ix-xogħol ta' Ġorġ Pisani f'dawn il-pubblikazzjonijiet!

Wara tmim il-gwerra, missieri reġa' beda t-tagħlim tal-Malti, Religjon, Storja u Latin fil-Liċeo t'Ghawdex u baqa' jahdem ukoll fid-Dipartiment ta' l-Informazzjoni. Huma hafna dawk li għadhom jiftakru l-filmshows li huwa kien jorganizza wara nżul ix-xemx fil-pjazez t'Ghawdex fejn kienu jintwerew dokumentarji u tingħata informazzjoni dwar il-ġrajjet kurrenti. Fil-Banca Giuratale fir-Rabat, Ghawdex, huwa fetah ufficiċċju ċentrali b'kamra għall-qari attrezzata hafna fejn wiehed kien isib jaqra ġurnali, rivisti u kotba dwar sugġetti varji. Fuq inizzjattiva tiegħu wkoll kienu stallati l-loudspeakers tar-Rediffusion fil-pjazez t'Ghawdex mnejn il-poplu kien jisma' l-ahbarijiet u l-avviżi tal-Gvern. Missieri kien ukoll wiehed mill-pjunieri tax-xandir f'Ghawdex. Huwa kien introduċa sistema ta' xandir minn Ghawdex għal Ghawdex permezz ta' sistema rudimentali li kienet taħdem bil-linji tat-telefon u kien wiehed mill-pjunieri tal-programm t'Ghawdex fuq ir-radju nazzjonali. Matul dan iż-żmien huwa kien jikkontribwixxi wkoll artikli regolari dwar Ghawdex u dwar l-istorja tiegħu għar-rivista "The Review" u għal sensiela ta' flyers li kien jisimhom 'Tajjeb li Tkun Taf'. Dawn iż-żewġ publikazzjonijiet, li fihom minjiera ta' tagħrif dwar Ghawdex, l-istorja u l-kultura tiegħu kienu ppublikati mid-Dipartiment ta' l-Informazzjoni. Id-Dipartiment kien jipprojbixxi lill-kontributori milli jiffirmaw l-artikli tagħhom. Għalhekk hafna nies ma' jafux li dawn kien jiktibhom missieri.

Inti, Nutar, kif tispjega l-kwantità, id-diversità u l-kwalità ta' l-opra letterarja ta' missierek?... per eżempju, il-kummiedja soċjali li kiteb tibqa' attwali bl-intwizzjoni fin-natura umana u wkoll fil-mentalità Maltija u Ghawdxija.

Missieri kien awtur prolificu. Kiteb proża u poezija. Kiteb essays, rumanzi, novelli, żewġ volumi ta' legġendi Ghawdxin, kitbiet dwar il-folklor u dwar l-istorja ta' pajjiżna u diversi volumi ta' poeziji. Baqa' ukoll hafna xogħol mhux stampat. S'issa mrexxieli noħroġ biss żewġ volumi wara mewtu: gabra ta' kitbiet dwar folklore medicinali 'Id-Duwa tal-Madalena' u ktieb ta' poeziji bl-isem 'Ghana Bikri u Ghana Wahhari'. Nispera li l-Mulej jagħtini s-saħħa sabiex 'l quddiem nipubblika ix-xogħlijiet l-oħra li għadhom jistennew id-dawl ta' l-istampa!



Il-monument lil Ġorġ Pisani fir-Rabat, Ghawdex

Missieri haddem ukoll il-pinna fil-kummiedja soċjali. Fid-drammi tiegħu huwa tbiegħed mill-melodrama li kienet tikkaratterizza d-drammi ta' żmienu. F'kitbietu ma' ssibx kavallieri u torrijiet, damigelli u draguni, kontijiet u prinċipijiet iżda ir-realtà tal-hajja soċjali ta' żmienu. Id-dramm 'Apoteosi' jitratta dwar il-pjaga tal-parrokkjalizmu, mentri 'Is-Sigriet ta' Swor Kristina' jitratta d-dritt tal-kura medika adegwata għal kulhadd. Jekk tikkunsidra meta nkitbu, ċioe' fis-snin tletin u erbghin tas-seklu l-iehor, tapprezza kemm il-kitbiet ta' missieri kienu *avant garde* għal żmienu. Dramm partikolari 'Is-Sengħa ta' l-Imhabba' li huwa l-iktar drammi li nhadem minn kumpaniji teatrali kemm f'Malta u f'Ghawdex kellu jikkaġuna lil missieri dispjaċir kbir. Dan id-dramm jitratta l-hajja soċjali tal-familji tagħna, fejn kultant xi familja titfarrak u kull komponent tagħha imur għal riehu. Meta dan id-dramm sar mill-istudenti

ta' l-Università, ġurnal lokali attakka lil missieri personalment għaliex deherlu li kien xogħol li ma jixraqx. Il-kontributor kien tal-fehma li la d-dramm ma kienx fih il-'happy ending' u ċioe' li l-protagonisti tiegħu ma' kienux irrikonċiljaw rwieħhom flimkien, allura dan kien drammi immorali. Missieri li kien ta' twemmin sod, haṣsu offiż għall-mewt. Il-kwistjoni spiċċat il-Qorti, iżda l-Qorti dehrilha li l-kontributor tal-ġurnal kellu raġun għaliex fuq il-palk kellu jiġi proġettat biss is-sabiħ tal-hajja. Ir-realiżmu kien għadu 'l bogħod mhux hażin! Hawn ukoll, mela dan ix-xogħol teatrali kien *ground breaking*. Anzi, kien profezija għal żmienna!

Inhoss li l-vers li hemm miktub fuq il-mafkar tiegħu "Jien fil-hena nħalli qalbi..." verament jiġbor fih il-qofol tal-hajja ta' Ġorġ Pisani. Kemm kienet għalih tabilhaqq hekk il-poezija?

Nahseb dawk il-versi li qed tikkwota, meħudin minn 'Lil Palma Xiha' fihom is-sintesi ta' dak kollu li fih emmen missieri. Il-poezija kienet kollox għalih. Kienet l-uniku żvog tiegħu u meta kien ikun iħarbex xi haġa kien ikun fil-ġenna ta' l-art. Fil-poezija huwa halla t-testament ta' hajtu: Imhabba lejn Alla, lejn pajjiżna, lejn Ghawdex tagħna u lejn in-nies li jghammru fih. Fil-poezija talab li tiġi difiża l-lingwa tagħna, li jiġi ppreservat il-pajsagġ naturali ta' pajjiżna u fuq kollox li tibqa' ppreservata l-morali soda u kristjana li għaddewlna missirijietna. Nahseb li hajtu kellha dawn il-prijoritajiet. Jixraq għalhekk li pajjiżna u b'mod partikolari hutna l-Ghawdxin ma' jinsewx lil dan il-personaġġ li tant hadem u stinka sabiex il-linwga Maltija u isem Ghawdex jibqgħu dejjem 'l fuq.

Ġorġ Pisani: Poeta ta' l-Istorja u taż-Żgħożija



kitba ta' CARM C. CACHIA

Jekk hawn poeta li jista' jirrapprezenta lill-gżira Għawdxija fil-qasam letterarju, dan il-bniedem hu, bla dubju ta' xejn, Ġorġ Pisani, kittieb prolificu u persunaġġ li hadem bi shiħ għal art twelidu u għall-ilsien tagħha. Pisani twieled ir-Rabat Għawdex fis-6 ta' Mejju, 1909. Tgħalliem fl-iskola primarja tal-Gvern u fil-Liċeo t'Għawdex fejn, meta kiber, gie mahtur bhala l-ewwel surmast tal-Malti bejn 1-1935-40. Aktar tard għalliem it-Taljan u l-Malti fl-iskola Sekondarja tal-bniet tal-Belt Valletta. Fl-1942 gie mahtur *Assistant Information Officer* għal Għawdex u matul il-Gwerra kellu sehem kbir fil-ġabra tal-qamh fi żmien meta l-ġuħ kien qiegħed jagħfas sewwa fil-gżira ta' Malta. Meta l-gwerra spiċċat, hu ngħata diversi karigi u l-hidma bla heda tiegħu għat-tagħlim u t-tkattir tal-Malti ma naqset qatt. Ġorġ Pisani huwa kittieb ta' hafna xogħlijiet letterarji,

fosthom antoloġiji ta' poeziji, drammi, novelli, esejs, żewġ rumanzi u anke ġabra ta' legġendi lokali.


Aspett importanti fix-xogħol ta' poeta romantiku hu l-patrijottizmu - l-imhabba lejn il-patrija. U ta' poeta romantiku li hu, Pisani lanqas ma naqas milli jagħtina kitbiet b'tema patrijottika. Dawn il-poeziji tiegħu nistgħu naqsmuhom fi tnejn: dawk li jittkellmu dwar l-ilsien Malti u dawk li jittkellmu dwar Malta, art twelidu. Pisani beda l-karriera poetika tiegħu meta l-ilsien Malti kien għadu meqjus bhala l-lingwa tal-kċina u meta l-Maltin ma kellhom ebda dritt fuq art twelidhom. Kien żmien meta kien hemm bżonn li l-Malti jiġġieled għall-identità nazzjonali tiegħu. Hafna kienu dawk il-kittieba Maltin li wiegħbu għal din is-sejha. Fosthom kien hemm l-istess Pisani li, influwenzat mill-poeta nazzjonali Dun Karm, kiteb kemm felaħ biex artna tiehu dak li bi dritt kien tagħha. Fost ix-xogħlijiet li jittkellmu dwar l-ilsien Malti nsibu **Lill-Ilsien Malti** u **Lil Mikiel Anton Vassalli**. Din ta' l-aħħar, barra li hi elogju lil wiehed mill-akbar patrijotti Maltin, turi l-ferħ tal-poeta għall-aħħar li l-Ilsien Malti kien se jsib postu bhala l-ilsien uffiċjali tal-pajjiż:

*Dalwaqt jisbah jum ġdid, jum kollu dija,
u sseħħ, missier, il-holma tiegħek kbira:
Malta fil-Lsien u l-Qalb, Malta Maltija.*

Il-patrijottizmu ta' Pisani mhux marbut biss mal-ġlieda għall-ilsien Malti. Hu minn dejjem hass il-bżonn li juri l-kobor ta' Malta u għalhekk kiteb dwar l-istorja tagħha wkoll. Dan il-fatt tah il-fama ta' Poeta ta' l-Istorja. Hawn, il-poezija ta' Pisani turi ċerta oriġinalità li ma ssibha f'ebda poeta kontemporanju iehor u min, fi żmienu, ipprova jimitah, tana biss kopji dgħajfa. Din l-oriġinalità kienet tikkonsisti fil-mod li bih il-poeta kien jitratta postijiet marbuta mal-ġrajjet tal-gżira bħal Għar Dalam, Haġar Qim, it-tempju tal-Ġgantija u ċ-Ċittadella. Dawn il-postijiet donnhom kellhom seher fuq Pisani tant li joħloq minnhom bħal legġendi li, waqt li jagħtuhom il-hajja, joħorġu wkoll l-importanza tagħhom fl-istorja ta' art twelidna. Hekk insibu, fost l-oħrajn, il-poeziji **F'Haġar Qim**, **Għar Dalam** u **Il-Ġgantija f'Għawdex**. Ghalkemm dawn kollha huma ta' livell għoli, din ta' l-aħħar tispikka fuq shabha minhabba s-simboliżmu li hemm mohbi bejn il-versi tagħha. F'din il-poezija Pisani bħal ried jorbot il-ġest patrijottiku tat-tfajla li tmut martri għal Għawdex tagħha mas-sagrificju estrem li wettqu bosta Maltin matul iż-żminijiet biex jiddefendu lil art twelidhom.



Ġorġ Pisani mal-Viscount Gort waqt zjara f'Għawdex waqt it-Tieni Gwerra Dinjija f'Mejju ta' l-1943.



Promozzjoni tal-*'Gozo Cottage Industries'*. Ritratt bħala reklam għall-bizzilla ta' Ghawdex

Lil Ghawdex tiegħu Pisani jhobbu ħafna u bir-raġun. Lil din il-Gżira ta' Kalipso, hu ddedikalha uħud mill-isbah versi. Digà semmejna, aktar 'il fuq, il-poezija **Il-Ġgantija t'Ghawdex**. Ma' din ta' min isemmi ohrajn bi sfond storiku, bħal **Ġnien is-Sultan, Taħt l-Arloġġ il-Qadim tal-Katidral u Il-Kastell t'Ghawdex**. F'dawn ukoll Pisani jhalli l-fantasija tiegħu tigri fil-versi sabiex jibdel f'leggendi lil dawn l-imkejjen storiċi li huma parti mill-patrimonju ta' din il-gżira.

*M'ghadekx iddoqq, m'ghadekx issemma' leħnek
Fil-misraħ ċkejken illi hemm quddiemek
Li bħalek jaf elf grajja
F'tislit bejn mewt u hajja*

(Taħt l-Arloġġ il-Qadim tal-Katidral)

Imma Pisani kien imsahhar ukoll mid-dehra naturali u folkloristika li jaf joffri Ghawdex. Tant hu hekk li f'poeziji bħal **Kemmuna, San Girgor f'Ghawdex, Lejla ta' Marsalforn, Ix-Xatt t'Ghawdex u Ghawdex (snapshot)**, id-dehra li jipprezentalna hi waħda tal-kartolini. Illum Ghawdex għadu post sabiħ li jattira lit-turisti s-sena kollha, imma fi żmien il-poeta din il-gżira kienet thaddar aktar minn żminijietna billi l-impatt ta' l-hekk imsejjaħ progress kien għadu ma ħallix


il-marka tiegħu f'forma ta' bini bajdan f'xifer l-għoljiet u sriebet ta' karozzi jdahhnu.

Pisani jikteb ukoll dwar iż-żgħożija, u żgħażaġh huma ta' spiss il-protagonisti tax-xogħlijiet tiegħu. Hu jammira l-kuraġġ u l-hegga tagħhom f'poeziji bħal **Il-Għid taż-Żgħożija u L-Għolja**, imma mbagħad jikkritika bl-aħrax lil min juża liż-żgħażaġh għall-iskopijiet tiegħu bħalma jagħmlu l-mexxejja ta' xi pajjiżi li jissagrifikaw il-hajja taż-żgħażaġh f'isem il-patrijottizmu jew il-gwerra. Infatti Pisani kien baqa' impressjonat bl-imwiet ta' l-ewwel gwerra dinjija tant li kiteb **Pax**. Ta' l-istess ħsieb ukoll insibu l-poezija **Il-Barri**, poezija metaforika li tikkritika lil min jeqred ħajjet żaġħuġha. Barra minn hekk huwa liż-żgħażaġh li Pisani jindirizza f'ħafna mill-poeziji patrijottiċi tiegħu, waqt li f'ohrajn iż-żgħażaġh huma l-protagonisti. Dan għaliex fihom kien jara l-futur ta' pajjiżna. Il-poezija **Il-Ġgantija t'Ghawdex** hi xhieda ta' dan.

*"La darba xejn għal dan ma jiswa driegħi
Nagħtihom jien 'l-allat ħajti u xbubiti.
Immut għal Ghawdex tiegħi"*

(Il-Ġgantija t'Ghawdex)

Aspett iehor tal-poezija ta' Pisani hu dak awtobijografiku. F'dawn il-poeziji l-poeta jitellem dwar ħajtu u dwar dak li kien jolqtu mill-qrib. Fihom jispikkaw ħsus qalbu, dak li kien iferrhu u jnikktu fil-hajja ta' kuljum. Skont il-professur Gużè Aquilina¹, il-hajja poetika ta' Pisani tista' tinqasam fi tliet fażijiet baziċi. Dawn huma: il-hajja ta' ġol-kunvent; barra mill-kunvent fi żmien il-paċi; u barra mill-kunvent fi żmien il-gwerra. L-aħjar xogħlijiet ta' Pisani ħarġu mit-tieni fażi u din stess kienet influwenzata mill-memorja ta' l-ewwel fażi. Kien iż-żmien li fih inkitbu l-poeziji li wara dehru fl-antologija **Il-Għid taż-Żgħożija**, li fiha Pisani stampa uħud mill-aqwa xogħlijiet poetiċi tiegħu.



Gorg Pisani waqt l-ewwel trasmissjonijiet tar-Rediffusion minn Ghawdex.



Ġorġ Pisani ma' l-ġhalliema tal-Liċej tas-subien u tal-bniet.

L-ewwel żewġ fażijiet li jittrattaw il-hajja bikrija tal-poeta juruna lil Pisani bhala żaghżugh imhawwad minn kriżi interna. Aquilina² jsejjaħ din il-kriżi bhala "l-kriżi ta' reazzjonijiet fiżjoloġiċi" jew aħjar it-tahwid tar-ruħ u tal-ġisem, meta s-sahha tal-wahda u tal-iehor kienu donnhom imheddin minn dawk il-hafna beżghat ta' żaghżugh li ma jhossx ruħu ċert mill-vokazzjoni tiegħu. Infatti dan it-tħassib tiegħu jidher f'poeżiji bħal **Ghanja**



Ġorġ Pisani qed jiġi ntervistat minn Susan Mulvaney waqt programm dwar Ghawdex fuq l-RTK, mill-istudios tal-"Lumen Christi Media Centre" fil-Belt Victoria (Frar 1993).

Mohbija, Fuq il-Bir Tal-Kunvent, u Triqat Mitlufa.

F'uhud tispikka l-karba ta' żaghżugh li tilef il-maħbuba tiegħu. Hafna drabi jiġri li l-holma tal-imħabba li żaghżugh ikollu f'qalbu, tibqa' ma ssir qatt realtà. Din it-tema tal-maħbuba mitlufa nsibuha ta' spiss fil-poeżija ta' Pisani. Qalb il-poeta, mifnija għat-tfajla li m'ghadhiex aktar "tiegħu", titbekka mal-qarrej f'poeżiji bħal **Ghanja, Ghanja Mohbija, Kelma Nassiesa u Lil April**.

F'ohrajn hemm l-eku tal-hajja spiritwali li l-poeta għex għal xi żmien fil-kunvent tal-kapuċċini f'tarf ir-Rabat. Fil-ballata **Fuq il-Bir tal-Kunvent**, il-poeta jirrakonta l-ġrajja kiebja ta' "Fra twajjeb ikaxkar riġlejħ". Din il-poeżija hi wahda mimlija tifikiriet ta' hajja reliġjuża, tifikiriet tal-kunvent! Imma forsi hi aktar minn hekk. Jiġri matul il-poeżija kollha hemm bħal sens ta' melankonija, ta' bniedem li donnu lanqas hawn, fil-protezzjoni ta' dan il-post qaddis, ma sab il-paċi interna li kien ifittex.

Triqat Mitlufa hi poeżija li tkompli tišhaq id-delużjoni li trabbiet f'qalb il-poeta żaghżugh meta ma seta' jsib paċi mkien. Infatti dil-poeżija tirrakkontalna kif il-poeta pprova hafna "toroq" biex jasal għal dik il-paċi interna li kien ilu jfittex. Skont hu kienet il-poeżija biss li offrietlu l-kenn minn din id-dinja nassiesa li tqarraq bik il-hin kollu.

*U llum li ġewwa qalbi
garrabt mill-ġdid dis-shana
ergajt għall-poeżija
ergajt għat-triq ta' l-ghana*

(Triqat Mitlufa)

Din l-istess idea nsibuha wkoll f'poeti romantiċi oħra, kontemporanji għal Pisani, bħal Briffa, Buttigieg u Vassallo. Din hi wahda mill-karatteristiċi essenżjali ta' poeta romantiku u li f'Pisani mhix nieqsa - il-harba mir-realiżmu ikrah tal-hajja għall-kenn fil-hajja idillika li toffri biss il-poeżija.

¹ AQUILINA Ġ, Il-Poeżija ta' Ġorġ Pisani f'Pisani Ġ., **IL-Għid taż-Żghożija**, Lux Press Malta 1963 (p iv)

² Ibid.

Alex Saliba

I.T Sales and Services

65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262

Kummentarju (3)

It-Tfajla Omm... jehtieg nifhmu minn x'hiex tghaddi



kitba ta' MARIA ATTARD

It-tfajla omm ma ghadhiex fenomenu ta' wahda fill, iżda saret fenomenu kulturali u hemm bżonn li kemm il-familja, l-iskola, is-soċjetà u l-Knisja jjeħduh bis-serjetà u jaraw kif jista' jiġi ndirizzat biex in-numru jonqos u mhux jżidded, jew aħjar biex it-tfajliet tagħna b'mod partikulari jkunu konxji minn qabel ta' dak li jridu jghaddu minnu u jirrispettaw aktar lilhom infushom, lill-partner u aktar u aktar lill-kreatura li titnissel frott ta' attività sesswali bikrija jew mhux f'waqtha.

Meta tfajla tiġi konxja li saret omm, jitfaċċaw fix-xefaq sitwazzjonijiet li qatt ma tkun hasbet fuqhom u li jistgħu joħolqu stress mhux żgħir. Ser insemmi xi aspetti li jagħfsu fuq it-tfajla omm li trid twiegeb għalihom wahidha jew bl-għajnuna ta' persuni li joffru sapport.

Ser nimxu pass pass it-triq ta' din ir-realtà. Malli t-tfajla omm tinduna li hi tqila tiehu xokk kbir. Mument li tghixu wahidha u f'moħħha u f'qalbha jberren elf ħsieb – forsi mhux veru, kif sa ngħid lill-ġenituri, x'ser nagħmel? Inzomm it-tarbija jew le!. Hawnhekk taħdem ħafna l-formazzjoni tagħha, s-saħħa psikoloġika tagħha, l-istima lejha nfisha u kif thares lejn il-hajja speċjalment dik ta' tarbija fil-ġuf. Dan il-perjodu ta' tensjoni jista' jkun qasir jew twil. Minħabba l-biżà ġie li jkun hemm tfajla li ddum ix-xhur taħbi t-tqala tagħha. Jiġri hekk speċjalment fost it-tfajliet ta' età żgħira.

Wara din id-deċiżjoni tidhol ohra xejn inqas stressanti. Lil min ser tghid l-ewwel? Kif ser jeħduha tad-dar, shabha, l-partner, eċċ? Kif ser iħarsu lejha n-nies? It-tfajla omm tinħakem minn sens kbir ta' htija u tista' thossha bhal dik li waqqgħet il-familja fil-għajb. Tiġi konxja tal-weġġha li ser tikkaġuna lill-ġenituri li tant habbewha u holmu dwar il-futur tagħha.

Tiġi quddiemha sitwazzjoni ohra li trid tiffaċċja. Ma min ser noqgħod bit-tarbija? Jekk taht l-età ma hemmx triq ohra. Il-familja tiġi habta u sabta quddiem realtà ġdida mhux ħafifa. Is-sapport tal-familja hu ferm importanti speċjalment jekk it-tfajla tkun għadha tistudja. Għaldaqstant, finanzjarjament ma tkunx tista' tghix hajja indipendenti.

X'ser ikun ir-rwol tal-missier? Ser tirreġistra t-tarbija f'isem il-missier? Jekk ir-relazzjoni hi dgħajfa, ta' f'it granet jew xhur jekk mhux ukoll frott ta' laqgħa

wahda... Din hi 'issue' taħraq ħafna u titlob studju u riċerka biex fuq livell lokali ssir ġustizzja lejn it-tfal kif ukoll lejn l-omm. L-omm hi dejjem dik li trid iġġorr il-pakkett shiħ (tqala, ħlas, tredda, eċċ.) Kif ser tghid lil missier? L-iskola, ma min taħdem...Dan kollu jberren fil-moħħ tat-tfajla.

Ir-rwol tal-missier fit-trobbija tat-tfal, speċjalment meta l-omm trid tmur l-iskola jew taħdem hu importanti. Iridu joqogħdu attenti biex ma jeħdux ir-rwol ta' l-omm u l-anqas bil-kritika tagħhom ikissru s-selfesteem ta' l-omm. Id-dixxiplina trid tkun tagħha. In-nanniet iridu jkunu prudenti ħafna.

Aspett ieħor importanti hi r-relazzjoni ma' missier it-tarbija. Jekk preżenti, r-relazzjoni trid titkompla u importanti li jkun hemm ċertu 'boundaries'. Dan mhux ir-raġel tat-tifla u lanqas membru tal-familja. Dan l-aspett hu ferm importanti biex wieħed jagħmel dmiru u fl-istess ħin iżomm postu u ma jinqalax stress bla bżonn fil-familja konċernata.

Jekk missier il-familja ma refax ir-responsabbiltà allura t-tfajla tghaddi minn mument ta' kriżi speċjalment jekk kien wegħidha li ser ikompli flimkien. Tkun tbatija akbar jekk jiffa' t-tort fuqha. Dan il-fatt jista' jhalli marka kerha li tnissel fit-tfajla biżà milli 'l quddiem tidhol f'relazzjoni ohra... Jehtieg nagħdruhom u ngħinuhom!



Passiġġata Biblika - 46

“Uri lilek innifsek mera ta’ mġieba tajba; safi fit-tagħlim, qies f’kollox, kelma shiħa bla għajb, biex il-ghadu jithawwad billi ma jsib xi jghid l-ebda deni fuqna” (Titu 2:7-8).

MAHSULIN FIL-VERITÀ TA’ KRISTU


Harsa qasira lejn it-Tagħlim fl-Ittra ta’ San Pawl Appostlu lil Titu

minn **Fr. Charles Buttigieg**

L-Ittra lil Titu

L-Ittra ta’ San Pawl lil Titu, inkitbet madwar is-sena 65 W.K., f’perjodu fejn San Pawl għal ftit żmien kellu l-opportunità li jżur xi komunitajiet, qabel ma safa miżmum b’mod ahrax fit-tieni prigunerija fil-habs f’Ruma li wasslu għall-martirju bi qtugħ ir-ras fuq Via Ostiense. Infatti fl-ahhar ta’ l-ittra, San Pawl jitlob lil Titu biex imur jarah meta kien ser jghaddi x-xitwa f’Nikopoli, biex jieħu xi twissijiet u tagħrif dwar it-tmexxija tal-Knisja fi Kreta (ara Titu 3:12).

Titu, l-isem Ruman tiegħu jfisser ‘il-meqjum’. Kien minn Antijokja tas-Sirja u l-ġenituri tiegħu kienu pagani fejn trabba f’dan l-ambjent pagan sakemm ġie kkonvertit minn San Pawl matul l-ewwel vjaġġ missjunarju: “ibni fit-twemmin tagħna t-tnejn” (Titu 1:4; ara Galatin 2:1-3). Ma ħax iċ-ċirkonċizzjoni



u dan nafuh minn Galatin 2:3-5. Sar wiehed mill-kollaboraturi (bil-Grieg: *sinergos*) ta’ San Pawl bħalma kien Timotju (ara 2 Kor 8:23). Kien ħabib ta’ San Luqa u kien mexxej għaqli u bniedem ta’ fiduċja kbira u li jġib is-sliem. **San Pawl għażlu bħala isqof tal-gżira ta’ Kreta fejn jghidlu biex: “iqassam kollox bl-ordni, skont ma ordnajtlek” (Titu 1:5). Din hija l-ahhar ittra ta’ San Pawl f’din is-sensiela tagħna tas-Sena Pawlina li dalwaqt tasal fit-tmien tagħha. Fil-harġa li jmiss nittrattaw l-Ittra lil-Lhud.**

L-Għalliema Foloż

Il-preżenza ta’ dawn l-għalliema qarrieqa kienet preżenti hawnhekk ukoll fil-Knisja ta’ Kreta, bħalma kienet is-sitwazzjoni ta’ Timotju ġewwa Efesu: “Għax hawn ħafna li ma joqogħdu taħt ħadd, li jithadtu fieragh u qarrieqa, l-aktar fost iċ-ċirkonċiżi...” (Titu 1:10). Fl-ittra nsibu ukoll kelma soda għal kull kategorija ta’ nies: għax-xjuh, għall-miżżewġin, għaż-żghazagh u għall-ilsira. Titu bħala isqof huwa amministratur ta’ Alla (ara Titu 1:7) u huwa msejjaħ biex jikkoreġi u jikkumbatti lil dawk li kienu qegħdin ixerri tagħlim qarrieqi fost il-komunità (ara Titu 1:9 u 3:9-11).

Kristu l-Għajn tas-Salvazzjoni

Bħalma nsibu fiż-żewġ ittri lil Timotju tidher ċara f’din l-ittra ukoll il-missjoni ta’ Kristu li ġie biex jifdina u jsalvana: “li ta lilu nnifso għalina biex jifdina minn kull hażen u jnaddaf poplu li hu tiegħu, kollu heġġa għal għemil tajjeb” (Titu 2:14). Din l-għajn tas-salvazzjoni timla lin-nisrani u lill-Knisja bit-tama fil-Parusija: “biex ngħixu f’dan iż-żmien bir-rażna, bil-ġustizzja u t-tjieba, nistennew it-tama hienja u d-dehra tal-glorja ta’ Alla kbir u s-Salvatur tagħna, Ġesù Kristu” (Titu 2:13).

Salvati bil-Hasil tat-Twelid Ġdid

“Kelma żgura, u jien irridek tishaq fuq dawn il-hwejjeġ, biex dawk li jemmnu f’Alla jagħtu ruħhom biex ikunu minn ta’ l-ewwel fl-opri tajba” (Titu 3:8). Din hija l-verità li Pawlu jixtieq li Titu jishaq fuqha mal-komunità tiegħu. Hawnhekk San Pawl juża l-kelma ‘hasil’ (bil-Grieg: *loutron* li tfisser ‘banju’) għaliex il-magħmudija hija twelid ġdid bl-ilma u bl-Ispirtu s-Santu. Il-magħmudija normalment fil-bidu tal-Knisja


kienet issir bl-immersjoni jgġifieri dak li jitgħammed jidh'ol u jinzel kollu kemm hu fl-ilma. Għalhekk fil-Magħmudija, l-Ispirtu s-Santu jgħedded lin-nisrani, billi jġi mogħti bil-kotra mill-Missier permezz ta' Ġesù Kristu (ara Titu 3:6). Ahna ukoll għandna nitolbu lill-Ispirtu s-Santu halli jkompli jgħeddidna u jsaħħahna fil-fidi li ahna rċevejna fil-magħmudija tagħna.

Din hija l-verità li xtaq San Pawl iwassal permezz ta' Titu lill-komunità tiegħu fi Kreta u nimmaġina li jixtieq ukoll iwassal lilna f' din is-Sena Pawlina u permezz tal-Missjoni Djoċesana fil-Knisja tagħna f'pajjiżna.

Bibliografija

DIBELIUS, M. – CONZELMANN, H., *The Pastoral Epistles*, Philadelphia (PA) 1972.


ELLIS, E.E., "Lettere Pastoralì", in G.F. HAWTHORNE – R.P. MARTIN – D.G. REID (eds.), *Dizionario di Paolo e delle sue Lettere*, Torino 2000, 955-966.



FEE, G.D., *The Pastoral Epistles*, Peabody (MA) 1988.

KNIGHT, G.W., *The Pastoral Epistles*, NIGTC, Grand Rapids (MI) 1992.

MARCHESELLI-CASALE C., *Le Lettere Pastoralì*, Bologna 1995.




**SMUGGLER'S CAVE
BAR · RESTAURANT · PIZZERIA
Il-Menqa, Marsalforn, Gozo.**

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



**HILITE
HARDWARE STORE
FRANCO - BELGE
FIRE PLACES**

*Importers of
Copper Pipes & Fittings
Lava Solar Heaters
Adensa Space Heaters
and Fire Places*

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

**The
Liqueur
shop**

**THE LEADING
WINES, SPIRITS,
& TOBACCO
MERCHANTS
IN GOZO**

14, ST. GEORGE'S SQ.,
VICTORIA, GOZO.

TEL: 21 556 531

FAX: 21 555 809

Prop. J.C. Mejjak Zammit

FREE HOME DELIVERY

Konti Pollakk fil-Ġgantija


L-ewwel darba li rajt din l-inċiżjoni, li kieku ma kienx fiha t-titlu taht, ma kontx ngħid li hija ta' Ghawdex. Fil-fatt, kont nahseb li min għamel din l-inċiżjoni qatt ma ra l-Ġgantija għax kieku ma kienx juriha kif tidher f'din l-inċiżjoni.

Kien jumejn qabel il-Milied tas-sena 1777 li l-Konti Johann Michael von Borch telaq minn Messina lejn Malta għal dik li kienet tidher bħala dawra turistika ta' dan il-persunaġġ. Borch kien kittieb metikoluż li jikteb fid-dettall dwar diversi aspetti tal-postijiet li żar. Kien jagħti attenzjoni partikolari lill-istudju tal-mineroloġija imma kien jinteressa ruħu tista' tgħid f'kollox. Id-deskrizzjoni ta' Borch dwar Malta u Ghawdex hija x'aktarx l-aktar wahda dettaljata li kienet ġiet stampata sa żmien.

Matul il-mawra tiegħu f'Malta huwa dar diversi postijiet fosthom San Ġwann, il-palazzi tal-Gran Mastru u l-Imdina. Kumment interessanti huwa dak li jagħmel dwar De Soldanis li kien l-ewwel biblijotekarju tal-Librerija. Borch jgħid li De Soldanis kien ta' karattru rett u serju u fl-1776 il-Biblijoteka diġà kellha manuskritti ta' dizżjunarju tal-Malti miktuba minnu li kienu għadhom qed jistennew biex jiġu stampati. Sal-lum dawn l-erba' volumi għadhom manuskritti fil-Biblijoteka u għadhom qatt ma ġew stampati għalkemm jiffurmaw il-baži ta' kull dizżjunarju serju li ġie stampat minn awturi oħra.

Fit-3 ta' Jannar qasam lejn Ghawdex bil-ħsieb li l-ghada jissokta l-vjaġġ lura lejn Sqallija. Arrieli, għax il-maltemp żamm u f'Ghawdex għal ġimgħa shiha. Dan il-maltemp kien providenzjali għax fil-jiem li qatta' f'Ghawdex żar bosta postijiet akkumpanjat minn Francesco Gauci. Huwa ħalla deskrizzjoni dettaljata ferm ta' Ghawdex fosthom dwar il-koltivazzjoni ta' l-ghelieqi bil-qamħ, qoton, fuq u qasab taz-zokkor. Huwa jagħti deskrizzjoni tar-Rabat u postijiet interessanti, fosthom il-maħžen ta' l-armi li kien fih 6,000 xkubetta. Huwa ha disinji tal-iskriżżjonijiet Rumani li ra fiċ-Ċittadella u fir-Rabat u żar postijiet bħaċ-ċimiterju tal-Franċiżi li dwaru nitkellmu darb' oħra u l-Ġgantija. Huwa wera interess partikolari fl-Għerq Sinjur jew il-*"Fungus Melitensis"* li jikber fuq il-Ġebbla tal-General fid-Dwejra u jipubblika wkoll żewġ inċiżjonijiet ta' din il-pjanta.

L-inċiżjoni li qed nippubblika turi veduta tal-Ġgantija għalkemm fit li xejn tixxiebah ma' dak li seta' ra fil-verità. Jista' jkun li bejn id-disinn li jkun ha fuq il-post u bejn ix-xogħol li jagħmel l-inċiżur ikun hemm varjazzjonijiet li jistgħu jispjegaw għalfejn id-disinn ma jaqbel xejn mal-verità. Jista' jkun ukoll li ħafna drabi l-artisti kienu jagħtu stampa idealizzata tal-post skont in-normi ta' dak iż-żmien.



Il-Konti Borch telaq minn Ghawdex fl-10 ta' Jannar 1777 u stampa x-xogħol tiegħu f'żewġ volumi ġewwa Turin fl-1782.

L-inċiżjoni hija meħuda mill-ktieb tiegħu *"Lettres sur la Sicilie e sur l'Isle a Malthe"*. L-inċiżjonijiet tal-ktieb saru minn Cristoforo dell'Aqua (1734-1787). L-inċiżjoni hija intitolata *"Vue de la Tour des Geants dans l'isle de Gozzo"* u għandha qisien ta' 184 x 120 mm.

HANDS AT HOME


GAIL BUGEJA



HOME CARE SERVICES


- Professional assistance for all your personal care and domestic needs
- 24 hour service, 7 days per week
- Reliable and trustworthy friendly and flexible

TEL: 21562037 • MOB: 99099076 • E: hahgozo@yahoo.co.uk



Ghawdex 300 sena ilu

Pagna mill-Arkivju Nazzjonali - 173



Il-hażna tal-ikel f'Ghawdex

Id-dokument numru mija u tlieta u sebghin li qeghdin nippubblikaw f'din is-sensjela ta' pagni mill-Arkivju Nazzjonali ta' Ghawdex hija ittra mibghuta minn Paolo Testaferrata f'isem il-Pronutar tal-Ordni lill-gurati tal-Università ta' Ghawdex dwar il-hażna tal-ikel fil-gżira ta' Ghawdex. L-ittra hija ddatata 20 ta' Marzu, 1709. Tinsab fil-ghaxar volum tal-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530-1798), manetta (1708-1709), folju 59r (NAG, UG, Acta, 10/1708-1709, f. 59r).

Din hi t-traskrizzjoni tal-ittra:

M'ha comandato S(ua) A(ltezza) Ser(enissi)ma Pronotario di scrivere alle Signorie Vostre con avisarli, che per doppo le festività della prossima Pasqua, invieranno qui il Mastro Notaro di cotestà Università con tutti i conti delle vettovaglie vendute sin allora e di quello (che) resta nei magazeni (oltre quelle comprato ultimamente con il danaro dell'A.S., de quali ne porterà pure nota della quantità e de loro prezzi) e con nota di quelle vettovaglie, che bisogneranno per servizio del publico sina li 24 Giugno venturo, giorno della festività di San Giovanni Battista per poter poi qui S.A.S. prendere quelle resolutioni che stimerà più proprie secondo il presente stato, ne porto a' loro Signori questa notizia, e si compiaceranno darmene l'avisio della ricevuta di questa, per poter ciò partecipare al Serenissimo Procuratore e pregandoli de' loro comandi mi rassegnò per sempre.

Malta, 20 marzo 1709.


Ta' interess kbir f'din l-ittra hi l-konferma li l-festi tal-Knisja kienu l-kalendarju bażiku li miegħu kienu jsiru t-transazzjonijiet ta' hafna hwejjeg, inkluzi magħhom dak tal-ikel. F'dan il-każ, laqgħa importanti dwar il-provista tal-oġġetti tal-ikel kellha ssir wara l-festi tal-Ghid. Paolo Testaferrata, is-segretarju tal-Protonutar tal-Ordni, kiteb lill-gurati ta' Ghawdex biex jinfurmahom li l-Protonutar xtaq illi jiltaqa' man-Nutar tal-Università ta' Ghawdex. Is-segretarju jinfurmahom x'taġhrif kien meħtieġ minghandhom.

L-ewwel, l-Università kellha ttiprovdi lista tal-vettovaglie, jiġifieri oġġetti tal-ikel, li kienu nbieghu sal-Ghid. Hawnhekk, b'oġġetti tal-ikel qiegħed jirreferi għall-ikel impurtat aktarx minn Sqallija mill-Ordni stess, l-iktar qamh, xghir, u maħlut, u xi kultant anki nbid u żejt.

It-tieni, l-Università kellha tagħti rendikont jew lista tal-vettovaglie li kienu għadhom ma nbighux u li kienu għadhom fl-imħażen tagħha.

It-tielet, l-Università nġhatat struzzjoni biex ma ddaħhalx fil-lista l-vettovaglie li kienu għadhom kif inxtraw minn flus maħruġa mill-Protonutar (imsemmija fid-dokument Numru 172). Ta' dawn kellha ssir lista separata u din kellha turi: il-kwantità li nbieghet, il-prezzijiet ta' kemm inbiegħet, u kemm kien fadal maħzun.

Ir-raba', l-Università kellha tagħmel previzjoni tal-vettovaglie li kienu meħtieġa għall-Ghawdxin mill-Ghid sa San Ġwann Battista,



jiġifieri mill-31 ta' Marzu sal-24 ta' Ġunju, 1709. Hekk il-Protonutar seta' jkellu kwadru ċar tas-sitwazzjoni tal-provista tal-ikel Ghawdex halli jkun jaf kemm irid jagħmel ordnijiet għax-xiri.

Fl-ahharnett, Paolo Testaferrata talab lill-Università biex tibgħatlu nota li kienet irċiviet dik l-ittra halli hu jkun jista' jinforma lill-Protonutar. Naturalment, il-Gurati kellhom jinfurmawh ukoll meta kien beħsiebhom jibagħtu lin-Nutar halli jkun għamillu l-appuntament mal-Protonutar.

L-awtoritajiet tal-Ordni ta' San Ġwann, kif jidher ċar minn din l-ittra, kienu jagħmlu hilithom kollha halli l-poplu Ghawdxi qatt ma jkun imcaħhad mill-oġġetti tal-ikel.

Karmnu Galea Rapa (1895-1991)

Meta wiehed jagħmel zjara lill-knisja ta' Lourdes ġewwa l-Imgarr ma jistax ma jiftakarx fil-hidma ta' Karmnu Galea Rapa.

Karmnu twieled fit-31 ta' Ottubru 1895 f'Għajnsielem u kif kienet l-użanza tgħammed mill-Arċipriet ta' dakinhar Dun Pietru Pawl Galea. Meta tfarfar beda jattendi l-iskola primarja ta' Għajnsielem u wara għadda għas-Seminarju ta' Ghawdex. Ta' min isemmi li qatt ma kien intern jiġifieri joqgħod hemm iżda kien imur għall-iskola biss.


Meta spiċċa l-iskola beda jaħdem fl-Imgarr Ghawdex bħala skrivan u matul haġtu għamel dan ix-xogħol ma' xi tlieta jew erba' negozjanti. Kien bniedem ta' integrità kbira u kien fdat hafna fix-xogħol tiegħu. Għen kemm felah lill-haddiema tal-port tal-Imgarr, magħruf bħala x-Xatt. Biex nifhmu dan irridu ngibu quddiem għajnejna s-sitwazzjoni ta' dak iż-żmien. Ghalkemm kien hemm trasport bejn Malta u Ghawdex permezz ta' vapur, il-garr tal-merkanzija kien isir permezz tad-dgħajjes magħrufa bħala tal-pass jew tal-latini u dan ix-xogħol kien iebes hafna. Dam jaħdem ta' skrivan sakemm kellu 82 sena. Permezz tal-impjeg tiegħu, huwa ta xhieda verament nistranija fl-onestà tiegħu fuq ix-xogħol.

Kien attiv hafna fil-parroċċa ta' Għajnsielem. Kien jgħid ir-Rużarju waqt il-quddies, peress li kien jintuża l-Latin, u n-nies kienu jgħidu din it-talba flimkien. Kien jattendi kważi għall-funzjonijiet kollha tal-knisja kif ukoll kien jgħid ir-Rużarju waqt il-purċissjonijiet. Kien jaħdem ukoll għall-festa billi jiġbor il-flus għall-banda u anki għan-nar u jorganizza l-marċ ta' lejliet il-festa. Izda fil-festa ma kienx ifalli waħda mill-funzjonijiet li jsiru fil-knisja.

Kien devot hafna tal-Madonna speċjalment taht it-titlu ta' Lourdes. Serva bħala sagristan tal-knisja tal-Madonna ta' Lourdes fl-Imgarr għal kważi sittin sena. Qabel ma kien imur għax-xogħol kien imur jiftaħ il-bieb ta' din il-knisja u jhalliha fuq il-kancell. F'nofs in-nhar waqt il-break tax-xogħol kien jerga' jmur u wara li jispicċa fil-għaxija kien imur jagħlaqha. Għamel kemm seta' opri biex isebbah dan is-santwarju u hadem biex din il-knisja jkollha sagrestija, artal sabiħ, u sett ta' gandleri bi stil gotiku biex jintużaw waqt id-dehriet, u l-qniepen. Għal dan il-għan kien imur fuq il-vapur u anki fuq id-dgħajjes tal-pass biex jiġbor xi haġa għal dan is-santwarju.

Huwa kien jgħin lil huh Mons. Ġużepp Galea Rapa, li kien Rettur ta' din il-knisja fit-tmexxija tiegħu, speċjalment fl-organizzazzjoni tad-dehriet ta' Lourdes. Kien jagħmel hiltu kollha biex ihegġeg lill-Kappillani mhux biss ta' Ghawdex iżda anki minn Malta biex jiġu jżuru u jinvistaw lill-Madonna ta' Lourdes.

Matul it-tieni gwerra dinjija, huwa hadem kemm felah biex il-ġurnal *Lehen is-Sewwa* jitwassal minn Malta u jiehu hsieb li jasal f'kull raħal ta' Ghawdex għand id-distributori. Dawn imbagħad kienu jqassmuha fid-djar. B'dan il-mod hadem ukoll biex il-messaġġ nistrani jasal fid-djar b'mod dirett. Kien haħbib ukoll tal-Editur tal-



Lehen is-Sewwa, Dun Salv Bartoli, li matul il-gwerra kien refuġjat f'Għajnsielem. Hadem hafna sabiex l-attività tat-tberik tal-baħar, li saret għall-ewwel darba bħala parti mill-Kungress Ewkaristiku Nazzjonali li sar fl-1929, tkun apprezzata fost is-sajjieda.

Kien membru attiv tal-Azzjoni Kattolika sa mill-bidu tagħha f'Ghawdex. Għamel xi żmien membru wkoll tal-Legġun ta' Marija. Karmnu kien rispettat hafna f'Għajnsielem, dejjem jara kif jista' jgħin lil kulhadd.

Tqarbina ma kien jitlifha qatt u kien jisma' aktar minn quddies waħda kuljum. Kien bniedem twajjeb, umli u religjuż. Ta' min isemmi li kien dilettant kbir tal-knejjes u l-opri li hemm fihom.


Fuq kollox, Karmnu kien bniedem ta' talb. Kien jitlob hafna għall-qdusija tal-kleru u kellu rispett kbir lejn is-sacerdoti. Barra huh, li kien qassis, għandu n-neputi tiegħu wkoll sacerdot, li huwa Dun Tarċies Attard. Filmard qatt ma kien jilmenta u kien jiehu kollox minn idejn Alla b'sabar kbir.

Miet fl-Isptar ta' Ghawdex fis-27 ta' Frar 1991 fl-età ta' 95 sena u jinsab midfun fiċ-Ċimiterju ta' Għajnsielem.

Angelo Xuereb


(Dan l-artiklu huwa msejjes fuq informazzjoni minn intervista lil Dun Tarċies Attard fl-20 ta' Ottubru 2008 u lil Dun Karm Cassar fis-26 ta' Ottubru 2008).

Ghawdex Online (9)



Kappelli Ghawdxin Online (3)

Il-Kappella tal-Karmnu f'Ta' Hamet



riċerka u kitba ta' SALVU FELICE PACE, sfp@mail.global.net.mt

Irċevejt diversi *emails* b'tifhir tal-websajt www.kappellimaltin.com. Il-popolarità ta' din il-websajt qed tiżdied, digà b'madwar 25,000 viżitatur. L-appell tiegħi biex aktar kappelli Ghawdxin jiġu miżjuda f'din il-websajt għad ma tat l-ebda frott. Jixraq li r-Retturi jew dawk responsabbli minn dawn il-kappelli jiehdu interess biex jaraw l-Ghawdex rappreżentat b'kontribuzzjoni storika dwar kull kappella f'Ghawdex li għadha wieqfa.

Illum naslu wasla fl-inhawwi magħrufa bhala Ta' Hamet fil-limiti tax-Xewkija fejn insibu kappella l-ġmiel tagħha, minn barra u minn ġewwa. Kappella li għandha importanza storika qawwija għax il-bidu tagħha jehodna għal żmien it-transizzjoni mill-hakma tal-Ordni tal-Kavallieri għall-okkupazzjoni Franciża tal-gzejjer Maltin. L-awtur tal-websajt jippreżenta r-rakkont ta' Dun Jonathan Farrugia b'dettalji ta' dak il-perijodu u li jwassal lil qarrej jifhem għal dak li wassal għall-bini ta' din il-kappella. Minbarra l-Arċipriet Dun Saver Cassar u l-avukat Giuseppe Grima, kien hemm ċertu Liberato Grech li kellu diversi artijiet fl-inhawwi fejn illum hemm il-kappella. Dawn it-tlieta kienu mexxew it-taħriġ għar-reżistenza għall-okkupazzjoni Franciża fil-gżira Ghawdxija u li parti minn dak it-taħriġ kien sar f'dar li għadha teżisti sallum u tinsab faċċata tal-kappella.

Liberato, devot tal-Madonna tal-Karmnu, flimkien ma' martu riedu jirringrazzjaw 'l Alla għas-suċċess tar-rewwixta Ghawdxija kontra l-Franciżi u allura nibtet l-idea li tinbena kappella għal dan il-għan. Din kienet l-ewwel kappella b'dan it-titlu f'Ghawdex, għalkemm skont is-sit, kien hemm digà diversi artali dedikati lil Madonna tal-Karmnu f'Ghawdex. Nafu li l-knijsja tbierket minn iben Liberato, il-Kanonku Salvatore Grech fl-ewwel tas-sena 1837. Il-websajt tagħti x'tifhem li s-servizzi liturġiċi ilhom jingħataw f'din il-kappella sa minn dak iż-żmien.

Fis-sit issib ritratt li juri s-sbuħija sempliċi ta' din il-kappella. Ir-ritratt tal-kwadru titulari mpingi minn

Tommaso Madiona fl-1837 fih fattur interessanti hafna. Ix-xbieha tal-Madonna u Ġesù bil-labtu tal-Karmnu f'idejhom qegħdin fuq dehra tal-pajsaġġ Ghawdxin bil-wiri tal-kappella kif kienet fil-bidu, mingħajr il-kampnari. Toħroġ b'mod

brillanti l-idea tal-patroċinju tal-Madonna fuq l-artijiet f'Ta' Hamet. Matul iż-żmien l-arti fil-kappella żviluppat rabtiet mal-istorja tal-Ordni Karmelitan. Hekk fuq l-art, f'lok prominenti nsibu l-arma ta' dan l-Ordni, mxxerred sewwa f'Malta. Il-pittura tas-saqaf, xogħol l-artist Ghawdxin Antonio Apap mix-Xagħra hija kopja ta' pittura li tinsab f'Venezja u turi l-Madonna tnewwel lil San Xmun Stock il-labtu. Madwar din il-pittura hemm ukoll dawk tal-qaddisin Karmelitani, Santa Tereza ta' Ġesù, Sant'Anġlu Merici, Sant'Albertu u San Tumas, Martri. Dawn huma kopji ta' pitturi li jinsabu fil-Bażilka tax-Xagħra, rabta

sabiha bejn il-kappella Ta' Hamet u x-Xagħra, b'għarfien li l-fundaturi u benefatturi tal-kappella Liberato u martu Rosina kienu mix-Xagħra.

Il-kwadru titulari jiffirma parti mill-kollezzjoni ta' kwadri tal-Madonna tal-Karmnu fil-websajt tal-Patrijiet Karmelitani www.karmelitalmalta.org. Ir-Rettur tal-kappella huwa Mons. Dun Karm Hili. Il-kappella hija s-sede tal-Moviment Ewkaristiku f'Ghawdex.




Cafè & Wine Bar

KAPUTA

Pizza & Local Dishes


60 St. Joseph Square Qala, Gozo,
Tel: 27201355, Mob: 99272074

Sig'ar u Arbuxelli fit-toroq ta' Ghawdex (3)



kitba u ritratti ta' Joe Sultana

F'dan it-tielet artiklu minn din is-sensiela se nagħti daqqa t'għajn lejn fiti speċi oħra ta' arbuxelli u sig'ar li jsebbhu t-toroq t'Ghawdex u l-inħawi li ngħixu fihom. Illum hafna nies li m'għandhomx roqgħa hamrija jew ġnien żgħir fil-faċċata tad-dar iħobbu jpoġġu diversi qsari biex iżejnu l-bankina hdejn il-bieb ta' barra jew iħawlu xi pjanta f'konka jew f'xi toqba fl-art. Hemm mijiet ta' speċi ta' pjanti li n-nies tkabbar fil-qsari u kieku wiehed ikollu jikteb u jsemmi hafna minnhom kieku din is-sensiela ma tispicċa qatt. L-għan ta' din is-sensiela huwa li nagħti xi informazzjoni dwar fiti mill-ispeċi ta' arbuxelli u sig'ar li huma l-iżjed komuni, jew l-iżjed li jagħtu fl-għajn. Wiehed minn dawn l-arbuxelli li ġieli nsibu ma' xi faċċata ta' xi dar huwa wiehed mill-ġeneru xjentifikament imsemmi **Tecoma**.



Arbuxell tat-Tekoma Hamra fit-triq tad-Dawwara

It-**Tekoma Hamra** hija wahda mill-varjetajiet immissla bil-kultivazzjoni ta' l-ispeċi magħrufa bl-isem xjentifiku **Tecoma capensis** u bl-Ingliż **Cape Honesuckle**. Dan l-arbuxell jikber malajr, u xi drabi jixxabbat bhal dielja u joghla sa tlett metri. Jagħmel fjuri sbieħ homor. Varjetajiet oħrajn immisslin bil-kultivazzjoni għandhom fjuri orangjo, oħrajn roża u anke sofor. Il-kulur tagħhom ġeneralment jgħajjat u jikbru f'bukkett żgħir. Twarrad fis-sajf, matul



Il-fjuri tat-Tekoma Hamra

il-ħarifa u anke sax-xitwa. Il-weraq huwa pinnat kompost, aħdar skur u jleqq. Fil-pajjiżi li għandom klima shuna dan l-arbuxell iħaddar is-sena kollha, iżda fir-reġjuni keshin iwaqqa' l-weraq. Dan l-arbuxell huwa indigenu fil-pajjiżi tal-parti

t'isfel tal-Afrika u l-qoxra taz-zokk tiegħu kien jintuza tradizzjonalment bħala medicina kontra l-uġiġh u n-nuqqas ta' rقاد.

Hafna nies għandhom f'xi qasrija l-**Arborikola**, pjanta magħrufa xjentifikament bl-isem **Schefflera arboricola**. Meta din il-pjanta tithawwel fil-hamrija jew f'xi konka, bħalma jagħmlu x'uħud qrib il-bieb tagħhom, fejn l-għeruq isibu fejn jimirfu, tikber f'arbuxell sabih li jhaddar is-sena kollha u jgħola anke sa 4 metri. Għalkemm dan l-arbuxell m'għandux fjuri spettakolari, għandu weraq li jagħti fil-għajn minħabba l-forma tiegħu. Kull werqa tikber fuq zokk tawwali, u tikkonsisti ġeneralment f'disgħa petali li jiffurmaw raġġiera



Il-Weraq tal-Arborikola

ta' weraq. Mhux magħruf sew liema hu l-pajjiż originali ta' din il-pjanta ornamental, għalkemm xi botanisti jaħsbu li l-pajjiż indigenu tagħha huwa t-Taiwan. **Arboricola** u **Dwarf Schefflera** huma tnejn mill-ismijiet Ingliżi ta' din il-pjanta.

Arbuxell li nsibu jikber f'xi ġnub ta' toroq f'Ghawdex huwa il-**Pittisporum**. Insibuh qrib il-Kappella tal-Karmnu, fit-toroq li jiehdu għall-Qala, għall-Imġarr, u għal Marsalforn; fil-pjazza prinċipali ta' Għajnsielem, u f'hafna postijiet oħra.



Il-fjuri u l-weraq tal-Pittisporum

L-isem xjentifiku huwa *Pittisporum tobira* u bl-Ingliż magħruf b'diversi ismijiet fosthom *Japanese Cheesewood* jew *Japanese Pittisporum*. Dan hu arbuxell folt hafna u tista' tiffurmah biex jikber qisu siġra żgħira. Meta jithalla jikber naturali jieħu forma sferika, u jgħola anke sa 4 metri. Il-pajjiżi oriġinali tiegħu huma ċ-Ċina, it-Taiwan, il-Korea u l-Ġappun. Għandu weraq kemxejn iebes u jleqq, ahdar skur u jikber madwar u matul iz-zokk kważi forma ta' spiral. Twarrad għall-ahħar tar-rebbiegħa; bukketti żgħar ta' fjuri bojod, u jfuħu. Id-dehra u r-riħa tagħhom tfakkrek fiż-żahar tas-siġar tal-laring, u għalhekk bl-Ingliż tissejjah ukoll *Mock Orange*. Il-frotta kannellija tkun qisha kapsula żgħira li meta ssir, biex iżżerra, tinqasam sit-tlieta. Il-*Pittisporum* jiflah hafna għan-nixfa u s-shana, u anke għar-riħ, tant hu hekk li f'xi pajjiżi jużawha bhala lquh biex ikennu xtieli oħra. Jintuza hafna bhala arbuxell ornamental għax faċli jinżabar biex jingħata sura ta' diversi forom.

Għalkemm is-siġar tal-palm ilhom li ġew introdotti f'Ghawdex, f'dawn l-ahħar snin thawlu numru mhux hażin ta' diversi speċi minnhom li ġew importati minn hafna pajjiżi. Is-siġra tal-palm li tagħmel it-tamal li jittiekkel, mhix daqstant komuni fil-gzejjer Maltin għalkemm hija



Ringiela siġar tal-Palma tal-Kanari fit-triq tax-Xagħra

siġra oriġinali tal-Afrika ta' Fuq. Waħda mis-siġar tal-palm l-iżjed komuni hija l-**Palma tal-Kanari**. Il-pajjiż oriġinali tagħha huma l-Gzejjer Kanari, fl-Atlantiku, u għalhekk għandha l-isem xjentifikament *Phoenix canariensis*. Bl-Ingliż magħrufa l-iżjed bl-isem *Canary Palm*, jew *Canary Island Date Palm*. Il-weraq huma hodur ċari u jkunu milwija hafna filwaqt li dawk tal-Palma tat-Tamal huma inqas hodur u aktar ikunu dritti. Il-**Palma tal-Kanari** thawlet f'diversi nhawi f'Ghawdex, fosthom fil-Qala, f'Għajnsielem, fin-Nadur, San Lawrenz, fit-triq li tieħu għax-Xagħra mir-Rabat, malli toħroġ mir-Rabat lejn ta' Pinu, u fi bnadi oħra. Is-siġra tal-palm tintuza hafna bhala siġra ornamental minhabba l-forma tagħha.

Sfortunatament is-siġar tal-palm jistgħu jiġu nfettati minn speċi ta' bumunqar, magħruf bl-Ingliż bl-isem *Red Palm Weevil*, li meta jbejjet f'xi palma, il-larva tiegħu tagħmel hafna hsara lis-siġra, tant li maż-żmien toqtolha. F'Malta diġà nqerdu mijiet ta' siġar. F'Awwissu tas-sena li għaddiet il-Ministeru għall-Affarijiet Rurali hareġ avviż legali biex kull min għandu xi siġra tal-palm infettata għandu jinforma lid-Dipartiment ta' l-Agricoltura u fi Frar li għadda avviż legali ieħor ordna li kull min għandu xi siġra tal-palm għandu jirreġistrah, biex l-awtoritajiet ikollhom idea ċara kemm hawn siġar tal-palm f'pajjiżna. Dan il-bumunqar qerriedi instab l-ewwel darba f'Malta f'Lulju 2007, imma f'pajjiżi oħra kien ilu jagħmel hsara u jeqred is-siġar tal-palm. Sahansitra fl-1917 kien diġà meqjus bhala insett li jagħmel hafna hsara fl-Indja. Wara nstab fl-Iraq u madwar 25 sena ilu beda jagħmel stragi fis-siġar tal-palm tat-tamal fil-Lvant Nofsani. B'xorti tajba s'issa mhux magħruf li f'Ghawdex is-siġar tal-palm huma nfettati minn dan il-bumunqar. Tkun hasra jekk dawn is-siġar ornamental jibdeu jinqerdu wkoll f'Ghawdex għalkemm m'humiex indigeni.

(ikompli)

GP gozo press
 Offset & Letterpress Printing
 Graphic Design Studio
 Mgarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net

**GHANDEK IL-BEJT QED JOQTOR
 JEW HITAN BIL-MOFFA?
 TKOMPLIX TONFOQ FLUS
 F'TISWIJA LI MA SSERVIKX!
 ...HALLI F'IDEJN**

GREZZJU BONELLO
 Jiġi jagħtik stima b'xejn
 "GrezJos", Triq Filfla, Għajnsielem.
 Tel: 2155 7694 Mob: 9946 9102

John Portelli Enterprises Ltd.
 IATA ACCREDITED AGENT

The Agent for all your Travel Needs!!

7, INDEPEDENCE SQUARE, VICTORIA VCT 1022, GOZO, MALTA
 TEL: (356) 2156 1212 / 2156 1213 FAX: (356) 2156 0133
 e-mail: tokkjptravel@onvol.net

108, ST. JOHN STREET, VALLETTA VLT 1169, MALTA
 TEL: (356) 2124 7016 / 2123 5772 FAX: (356) 2124 7536
 e-mail: sangwannjptravel@onvol.net

APPREZZAMENT

Kan. Onorarju Dun Pawl Zerafa

Nhar il-Ġimgħa, 3 t'April 2009 it-tokki kiebja tal-qanpiena l-kbira tal-Kollegġjata Bazilka tan-Nadur reggħet għal darba oħra fi żmien ta' fitt iktar minn xahar habbret il-mewt ta' saċerdot iehor, il-Kan. Onorarju Dun Pawl Zerafa li miet fid-dar ta' hüh Joe u martu Inez Zerafa li b'għożza u b'imħabba kbira kienu tant jieħdu ħsiebu. Dun Pawl miet matul il-lejl tal-Hamis 2 t'April 2009. Il-Funeral sar is-Sibt lejliet il-Festa ta' Hadd il-Palm.

Nistgħu nġhidu li n-Nadur u speċjalment il-Knisja tilfet benefattur kbir. Dun Pawl matul it-tnejn u sittin sena ta' ħajja saċerdotali tiegħu kien bħala saċerdot, ministru tal-kult divin, profeta u gwida għal poplu t'Alla. Dawn il-kelmiet hargu minn fomm l-Isqof Mario Grech li ppresieda l-Konċelebrazzjoni sollenni flimkien ma' l-fuq minn erbgħin saċerdot iehor kemm tal-parroċċa kif ukoll minn diversi parroċċi tad-djoċesi.

Dun Pawl bin Anġlu Zerafa u Karmena nee Vella, twieled nhar l-24 ta' Frar 1923. Dun Pawl hu tewmi ma' Dun Piet. Dun Pawl għad baqalu żewġ hutu oħra saċerdoti li huma l-Kan. Teologu Piju Zerafa u l-Professor ,il-Kan. Onorarju Pietru Pawl Zerafa O.P.; S.Th.D; S.Sc.D.

Dun Pawl ġie ordnat saċerdot flimkien ma' tlett saċerdoti oħra mill-Parroċċa tan-Nadur, fosthom hüh it-tewmi Dun Piet, nhar is-Sibt 31 ta' Meju 1947 fil-Kollegġjata ta' San Pietru u San Pawl, li Dun Pawl kien tant iħobb. Xhieda tal-imħabba kbira li kellu lejn l-appostli San Pietru u San Pawl huma d-dekorazzjoni tan-niċċa kif ukoll il-bieba tan-niċċa, kif ukoll il-bankun li fuqu hemm San Pietru u San Pawl. Benefattur ewlieni ta' dawn iż-żewġ opri kbar li sebbħu l-istatwa tant għal qalbna n-Nadurin. Dun Pawl kien saċerdot ta' qalb kbira, generuż u karitatevoli. Ma kienx iħobb idoqq it-trombi dwar il-karità li kien jagħmel imma żgur li l-Imghallem tiegħu, li Dun Pawl kien ministru tiegħu ppremjah tal-karità li kien jagħmel.


L-Ewwel Quddiesa Sollenni ta' Dun Pawl saret fl-istess ġurnata ta' hüh Dun Piet nhar l-1 ta' Ġunju 1947. Kollox sar doppju. L-ewwel qaddes Dun Pawl u meta spiċċa beda hüh Dun Piet. Kellhom il-Mużika ta' Camilleri mmexxija mis-Surmast Ġużeppi Camilleri. Izda l-Paneġierku sar wieħed, minn Patri Alan Fenech O.P. li

ppriedka fil-quddiesa ta' hüh Dun Piet.

Beda x-xogħol pastorali tiegħu bħal hüh, bħala viċi-parroku fejn dam sena, sakemm l-Isqof Mons. Ġużeppi

Pace sejjahlu biex ikun Prefett fis-Seminarju. Hemm kien jgħallem ukoll l-Ingliż u l-Istorja. Dam sentejn jokkupa din il-kariga. Wara reġa' sar viċi-parroku mis-sena 1950 sa sena 1955. Dun Pawl ukoll kien kappillan tal-Isptar mis-sena 1955 sas sena 1985. Wara li rtira mix-xogħol bħala kappillan Dun Pawl reġa' ġie nkarigat mill-kura tal-morda billi kien imur iqarbinhom, iqararhom, jikkonfortahom. Dan ix-xogħol wettqu b'dedikazzjoni liema bħala, avolja ta' ċerta età. Wara l-mewt tal-Kanoniku Dun Salv Curmi li kien Rettur tal-knisja tal-Qalb ta' Ġesù, Dun Pawl ġie mahtur bħala Rettur ta' din il-knisja. Dam iservi mill-10 ta' Dicembru 1989 sal 31 ta' Dicembru 2002. Matul is-snin li dam bħala Rettur tal-knisja tal-Qalb ta' Ġesù, Dun Pawl barra l-kura spiritwali, il-qrar u il-hegga li kellu biex ikabbar id-devozzjoni lejn Ġesù Ewkaristija, huwa għamel diversi opri sbieħ, fosthom, l-ambone, sedja, u l-altar u l-bankijiet biex hekk ikun hemm iktar ordni fil-knisja. Dun Pawl kien ukoll Direttur Spiritwali tal-Banda Mnarja sa mit-twaqqif tagħha, mit-22 ta' Frar 1970 sat -18 ta' Jannar 1994. Dun Pawl ukoll kien benefattur tal-Banda u bħala rikonoxximent ġie mahtur bħala President Onorarju ta' din is-Socjetà li huwa tant kien iħobb, fit-12 ta' Novembru 2005. Ġie mahtur Kanonku Onorarju flimkien ma' hutu l-oħra Dun Piet u l-Professor Patri Pietru Pawl Zerafa O.P bħala kanoniku Onorarju tal-Kollegġjata Bazilka tan-Nadur fl-14 ta' Marzu 1995.


Kien xieraq li nsemmu dawn il-hidmiet li Dun Pawl wettaq matul it-tnejn u sittin sena ta' Saċerdozju. Altru li kien ministru fidil tal-Kult Divin. Kien ukoll Profeta għall-Poplu t'Alla u gwida għal tant u tant erwieh li matul il-ħajja saċerdotali tiegħu min jaf kemm pariri siewja ta, kemm fil-konfessjonarju kif ukoll barra mill-konfessjonarju. Jistrieħ issa fil-Mulej!



Mons. Salv Pace

Irqaqat mill-Imghoddi

“L-Isptar San Ġiljan” fl-istorja ta' l-Isptarijiet Antiki għall-Ghawdxin.. Beda jinbena 225 sena ilu... Illum is-Seminarju t'Ghawdex!



kliiba ta' Dr MARIO SALIBA

L-ewwel sptar jew ahjar ospizju żgħir f'Ghawdex twaqqaf fl-1454 fuq xewqa testamentali ta' Franġisk Bonniċi li miet fit-22 ta' Frar, 1454 u li halla kulma kellu biex jinbena 'sptar' għan-nisa Ghawdxin fqar (Atti tan-Nutar Indri Beniamin). Dan l-ospizju kien jikkonsisti biss minn żewġ kmamar. Skont l-istoriku Agius De Soldanis dan l-isptar tan-nisa kien jinsab fit-triq fejn hemm il-Mahżen, sewwa sew taht is-sagrestija tal-Knisja Kolleġġjata fid-dahla tal-Kastell.

De Soldanis ikompli iġhid li b' dana kollu ma kien hemm l-ebda evidenza ta' xi dar mibnija tassew taht għamla ta' sptar, għalkemm huwa tal-fehma li dar ta' din ix-xorta ma setgħetx tiġi mibnija la ġewwa r-Rabat minhabba l-biżà tat-Torok u lanqas fil-parti ta' ġewwa tal-Kastell minhabba d-diq¹. Milli jidher lanqas tant kien jintuża u l-flus li halla Franġisk Bonniċi kienu qed jingħataw għall-karità². Izda, skont id-Delegat Appostoliku, Monsinjur Pawl Duzzina, wara l-Vista Appostolika li kien għamel f'Ghawdex fl-1575, kien semma li żar dan l-ospizju.


Biż-żmien dan l-isptar ha l-isem ta' San Gusman u San Damjan. Fil-Vista tiegħu, Monsinjur Duzzina halla miktub li dan l-isptar seta' jzomm tna-x il ruh jew ftit iżjed, u hu taht it-treġġja ta' l-Isqof u kellu bżonn 381 skud, ħames tari u habbtejn fis-sena bhala spejjeż.

Meta fl-1680 l-Isqof Monsinjur Molina żar il-post sabu battal. Għalhekk huwa ordna biex jergħu jingiebu l-pazjenti fih, u l-fondi mill-'Fundazzjoni Bonniċi' jintużaw

biex ikunu kkurati l-morda f'dan l-isptar. Huwa appella lill-Ghawdxin kollha biex iġhinu din l-opra u huwa stess ikkontribwixxa somma flus minn butu għal dan il-għan. Dan l-appell milli jidher ma kienx intlaqa' għax baqa' ma sar xejn. Dan l-ospizju minkejja li dam jeżisti sa l-1778 ma kienx jiffunzjona³.

F'rapport ippubblikat f'Dresden, il-Ġermanja, minn Hans-Karl von Zwehl fl-1911, fl-okkazjoni tal-Wirja Dwar is-Saħħa li kienet saret f'dik il-belt, kienet saret riferenza għall-fundazzjoni magħmula mill-Gran Mastru Ramon Perellos (1697-1720) permezz ta' Dokument Notarili bid-data tat-22 ta' Diċembru, 1718 u s-16 ta' Ġunju, 1719, biex jitwaqqaf fond għal sptar ġdid li huwa xtaq li jkun immexxi mill-Kavallieri⁴. Il-qassis Ghawdxin, Dun Ġammari Camilleri u hih Dun Girgor kienu hallew il-wirt tagħhom biex jibda jinbena dan l-isptar. Il-permess mill-Vatikan wasal permezz tal-bolla tal-Papa Klement XI, li ġġib id-data tat-8 ta' Ġunju, 1720. Ix-xogħol kien inbeda fl-1722 fi żmien il-Gran Mastru Marcantonio Zondadari (1722-1736) u kien tlesta fl-14 ta' Awwissu, 1729 fi żmien il-Gran Mastru Antonio Manoel De Vilhena (1722 - 1736). Il-Gran Mastru kien hareġ madwar elf skud biex jtkompla l-bini u biex iforni l-isptar bil-hwejjeġ mehtieġa⁵. Jingħad li Manoel De Vilhena ċekken il-pjanta għax qal li dan l-isptar kien ġej kbir iżzejjed għall-bżonnijiet tal-Ghawdxin.

Donnu l-istorja rrepetiet ruħha meta kienu jibnu l-isptar il-ġdid ta' l-Ibraġġ fil-bidu tas-snin sebgħin; kienu ċekknu l-pjanta oriġinali għax qalu li ġej kbir wisq. Min-naħa l-oħra, għaliex kien hemm dan id-dewmien biex l-isptar il-qadim beda jinbena ma nafux, imma aktarx kienu nuqqas ta' fondi, jew forsi għax f'Ghawdex l-affarijiet dejjem kienu jsiru bil-lajma. L-isptar kien jilqa' biss pazjenti irġiel u kien jikkonsisti fi ftit kmamar. **L-isptar beda jilqa' l-morda rġiel fil-1729 u kien issemma għall-qaddisin San Ġwann il-Battista u Sant'Antnin minn Padova. Biex jifakkur il-ftuh ta' dan l-isptar għad hemm irhama fil-bitha ta' l-isptar il-qadim li għadha teżisti sallum. Din l-irhama kienet inkixfet mill-Prinċipessa u Dukessa ta' Edinburgu (illum ir-Reġina Elizabetta II ta' l-Ingilterra), waqt zjara li kienet għamlet f'Ghawdex fit-**



2 ta' April, 1951. Izda skont De Soldanis l-isptar beda jilqa' l-pazjenti sena qabel jigifieri, f'Gunju 1728⁶.


Fl-1779 ittiehdet deċiżjoni biex jtkabbar l-isptar. Wara hafna diffikultajiet dan ittella' fuq pjanta li hażż l-inġinier Henri Mondoion fi żmien il-Granmastru Manwel de Rohan (1775 - 1797) u ssemma għal San Ġwann il-Battista, protettur tal-Ordni tal-Kavallieri⁷. L-ewwel ġebba ta' dan l-isptar tpoġġiet fit-3 ta' Meju, 1783 u tberket mill-Isqof V. Labini li halla terz mill-wirt tiegħu għal dan l-isptar. Meta tkabbar kellu żewġ swali b'akkomodazzjoni għal hamsin pazjent kull waħda. Fl-1838, meta kien infetaħ l-isptar il-ġdid iddedikat lil San Ġwann Battista, l-parti l-qadima ta' isfel (tal-irġiel) bdiet tiffunzjona bħala residenza ġerjatrika. Din il-parti l-antika ta' l-isptar, baqgħet magħrufa mill-popolin bħala l-isptar tax-xjuħ. Illum inbidlet f'uffiċini amministrattivi ta' diversi dipartimenti tal-gvern.

L-isptar kellu bżonn daqqa ta' elf u sittin skud fis-sena biex jiffunzjona. Il-morda jingħad li kellhom ikel tajjeb. L-istaff tal-isptar kien jikkonsisti minn żewġ tobba, żewġ kirurgi, kok, għassies, skrivan u ekonomu li kien jiehu hsieb l-ispejjeż. F'waħda mit-taqsimiet tal-isptar kien iġhammar il-kirurgu. Is-sagramenti kienu jingħataw mill-parroċċa ta' San Ġorg. Fl-isptar kien hemm żewġ kappelli, waħda ta' Sant'Antnin ta' Padova u l-oħra ta' San Gusman u San Damjan. L-isptar kellu ukoll kċina mdaqqsas⁸.

F'Ghawdex l-isptar għan-nisa kien dak li kien hemm il-Kastell, izda dan kien ilu hafna snin magħluq u għalkemm kien jinħass dan il-bżonn hadd ma ħa l-inizjattiva. Kien l-Isqof Pawlu Alferan de Bussan (1728-1758) li fl-1732 ha hsieb dan il-bżonn u ġabar fondi flimkien ma' dak li ta zijuh, il-Gran Pirjul tal-Ordni, Fra Melkior Alferan, li ta 1,600 skudi biex jinbena dan l-isptar li kien iddedikat lil San Ġiljan. Din il-fundazzjoni twaqqfet fil-25 ta' Novembru, 1732 għand in-Nutar Ġużepi Calleja. Dan l-isptar ġdid sab l-appoġġ ta' l-Isqof Vincenzo Labini li laħaq Arċisqof ta' Malta u Ghawdex fis-19 ta' Ġunju, 1780. Huwa kkontribwixxa biex jiħallsu terz mill-ispejjeż kollha. Benefatturi oħra ewlenin kienu Dun Ġużep Agius u oħtu Rosa Pluman. Meta raw hekk l-Ghawdxin ukoll ikkontribwew billi taw qoton u prodotti agricoli għal dan l-isptar. L-isptar beda jinbena fit-3 ta' Meju, 1783 meta l-Isqof Labini poġġa l-ewwel ġebba tiegħu, u nfetaħ għall-morda fl-20 ta' April, 1787. Dan l-isptar ġie jiswa 6469 skudi, 7 tari u 14 grani (1257.86 Ewro)⁹. Il-prokuratur kien Dun Ġamri Cauchi. Il-post fejn inbena kien ftit 'il barra mir-Rabat fl-għelieqi magħrufa bħala ta' l-Ingieret, fl-inhawwi ta' San Martin li illum jagħmlu parti mir-Rabat u parti mill-lokalità tal-Fontana, fejn illum hemm is-Seminarju.

Il-bini kellu forma ta' l-ittra L. Fil-parti t-twila kien jesa' 50 sodda u fil-parti ż-żgħira kien hemm xi sodod għal mard serju jew nisa agonizzanti. Kien hemm ukoll kċina u żewġ swali tal-ikel li għadhom kif kienu. Il-pazjenti kienu kollha nisa u anke kienu jsiru xi hłasijiet tat-trabi meta t-tqala kienet tkun ikkumplikata. Dak iż-żmien it-twelid tat-trabi kien isir mill-qwiebla fid-djar. Il-bieb ta' l-isptar kellu kaxxa iddur minn barra għal ġewwa fejn ommijiet kienu jhallu t-

trabi tagħhom hemm għax ma setgħux jieħdu hsiebhom huma. Dan l-isptar baqa' jiffunzjona sat-30 ta' Novembru, 1864. Meta twaqqfet id-djoċesi ta' Ghawdex fis-16 ta' Settembru, 1864 mill-Papa Piju IX, kien hemm problema fejn ser jibnu s-seminarju għall-formazzjoni tal-qassisin. Kien deċiż li jintuza' l-isptar San Ġiljan¹⁰. Il-pazjenti ttieħdu fl-isptar ta' l-irġiel (Sptar San Ġwann Battista fi Pjazza San Frangisk) li kien qrib. Hekk, dan sar l-isptar prinċipali ta' Ghawdex, u kien jilqa' pazjenti kemm nisa u irġiel kif ukoll tfal. Dan l-isptar kien waqaf jiffunzjona bħala sptar fl-1975, meta nfetaħ l-isptar il-ġdid ġenerali f'ta' l-Ibraġġ fil-31 ta' Meju, 1975. L-isptar il-qadim kien ikkonvertit bħala Ministeru għal Ghawdex u ufficiċini amministrattivi tal-gvern.



Għalhekk Triq l-Isptar San Ġiljan fil-Fontana hija msemmija hekk għax propju fil-bidu tagħha kien hemm l-Isptar San Ġiljan tan-nisa fejn illum hemm is-Seminarju tal-Qalb ta' Ġesù. Is-sala l-kbira ta' dan l-isptar kienet mibdula f'sala fejn illum hemm is-sala prinċipali tas-Seminarju u s-sala ż-żgħira kienet konvertita fil-kappella tas-Seminarju. Hekk din it-triq tfakkarna fl-isptar San Ġiljan imma ftit jafu li dan l-isptar huwa parti mill-istorja tas-Seminarju tal-Qalb ta' Ġesù li hemm fit-tarf tar-Rabat u fil-bidu tal-Fontana.

Referenzi

- 1 Agius De Soldanis G.P.F., *Ghawdex Bil-Ġrajja Tiegħu*, Miġjub bil-Malti minn Mons. Dun Ġużep Farrugia, p.106.
- 2 Cassar P, *The Medical History of Malta*, p.68.
- 3 *Ibid.*, p.68.
- 4 von Zwehl KH, *The Hospital Services of the Knights*, April 1911, Dresden.
- 5 Agius De Soldanis G.P.F., *Ghawdex Bil-Ġrajja Tiegħu*, Miġjub bil-Malti minn Mons. Dun Ġużep Farrugia, p.109.
- 6 *Ibid.*, p.109
- 7 Cassar P, *The Medical History of Malta*, p.68.
- 8 Agius De Soldanis G.P.F., *Ghawdex Bil-Ġrajja Tiegħu*, Miġjub bil-Malti minn Mons. Dun Ġużep Farrugia, p.109-110.
- 9 Bezzina J., *The Sacred Heart Seminary*, Gaultana 11, 1991, p.10.
- 10 *Ibid.*, p.9.



SK Victoria Wanderers jirbħu t-Tazza Jum il-Helsien għall-ewwel darba

Is-17-il edizzjoni tat-Tazza Jum il-Helsien rat lil SK Victoria Wanderers johorġu rebbieħa kontra Sannat Lions wara l-ghoti tal-*penalties*. Kienet loġħba li ntlagħbet fi shana qawwija u dan kompli jillimita l-isforzi taż-żewġ naħat meta kellu jingħata l-hin barrani. Protagonista f'dan is-suċċess tal-Wanderers kien il-*captian goalkeeper* Marlon Mercieca li rnexxielu jsalva tnejn minnhom biex imbagħad kien hu li rċieva t-Tazza minn idejn Alvin Grech, President tal-Gozo FA. Għal din il-loġħba interessanti, ż-żewġ naħat għamlu hilithom biex joholqu l-briju fil-Gozo Stadium u t-temp sabiħ kompli jgħin anke minn dan l-aspett. Għal darb'ohra Sannat niżlu mingħajr l-attakkant Fernando de Andrade li għadu qed jirkupra mill-*injury*, waqt li John Camilleri dahal bħala sostitut.

Wara li fl-ewwel minuta xutt ta' Ajibade Adesina kien salvat fil-baxx mill-*goalkeeper* Sannati Paul Galea, l-Lions wieġbu b'konklużjoni ta' Mark Muscat li kienet imblukkata minn Marlon Mercieca u ftit wara xutt minn barra l-kaxxa ta' Kevin Loughborough li għadda ftit għoli. Fis-16-il minuta Williams irriskja l-*autogoal* meta f'attentat li jikklerja minn saqajh Sandro Brazilino tefa' l-ballun għall-korner. Il-Wanderers wieġbu fil-25 minuta b'azzjoni ta' Ige Adesina u xutt ta' Ajibade Adesina li spicċa għoli. Fuq in-naħa l-ohra konklużjoni ta' Mark Muscat messieta l-istess xorti. Mbagħad SK Victoria fetħu l-iskor fit-30 minuta meta minn *through pass* ta' Ige Adesina, Ajibade Adesina b'xutt angulat fil-baxx gheleb lil Paul Galea. Sannat wettqu reazzjoni fejn wara li *freekick* ta' Eman Bugeja spicċa għoli, fit-38 minuta kisbu d-*draw* meritat meta Kevin Loughborough wara li kkontrolla tajjeb il-ballun, b'xutt nofs għoli gheleb lil Mercieca.

It-tieni taqsima baqgħet interessanti bħal l-ewwel waħda fejn wara tliet minuti Franco Magrin wara li dar mal-*goalkeeper* Galea sab lil Kevin Loughborough li kklerjalu għal corner. Sannat wieġbu fit-8 minuta b'tentattiv ta' Mark Muscat li kien imblukkata minn David Monday u minuta wara konklużjoni ta' Benneth Njoku spicċat ftit barra. Fuq in-naħa fit-13-il minuta f'risposta tal-Wanderers Simon Gatt ikkonkluda mal-ġenb tax-xibka u tliet minuti wara għal darb'ohra Magrin waħdu fil-kaxxa kkonkluda ftit barra bil-*goalkeeper* Galea hierēg fuqu. Fl-20 minuta xutt fil-baxx ta' Ige Adesina li spicċa mal-ġenb tax-xibka. Fil-25 minuta *freekick* ta' Kevin Loughborough kien salvat b'diffikultà għal corner minn

Marlon Mercieca. F'risposta tal-Wanderers huma resqu viċin fil-35 minuta bi *freekick* ta' Joseph Vella li kien ikklerjat b'diffikultà minn Galea u mir-*rebound* Joseph Refalo bir-ras xehet barra u minuta wara l-istess *goalkeeper* Sannati Galea mblokka *freekick* ieħor ta' Joseph Vella. Żewġ minuti fuq il-hin regolamentari *freekick* ta' Loughborough għadda ftit għoli biex il-partita dahlet għal hin barrani.

F'dan il-hin mogħti żejjed bl-għejja tibda tidher fuq il-*players* fejn kienu Sannat li żammew l-inizjattiva bi Brazilino jixhet għoli, u Mercieca



caħhadhom meta wettaq *save* tajjeb fuq xutt minn barra l-kaxxa ta' Loughborough. Il-Wanderers wieġbu b'suġġeriment ta' Ige Adesina bir-ras lejn Joseph Vella li tefa' barra minn haq il-lastu u mbagħad Adesina bir-ras xehet ftit għoli.

Fit-tieni taqsima ta' dan il-hin barrani, r-ritmu naqas hafna u kollox kien jindika li ser tkun il-lotterija tal-*penalties* li tiddeċiedi l-assezjazzjoni ta' dan l-unur. Għal SK Victoria skurjaw il-*penalties* Marvin Grech, Chris Sciortino, Ajibade Adesina u Ige Adesina, mentri Joseph Vella kellu t-tentattiv tiegħu salvat minn Paul Galea. Għal Sannat skurjaw Sabri Rais, Mario Azzopardi u Benneth Njoku, mentri l-*penalties* ta' John Camilleri u Kevin Loughborough kienu innewtralizzati minn Marlon Mercieca.

Fi tmiem il-finali l-President tal-Gozo FA Alvin Grech li kien assistit minn Joe Bajada, Segretraju Ġenerali, ppreżenta t-Tazza Jum il-Helsien lil Marlon Mercieca fost il-briju tal-partitaiji tagħhom.



Ghawdex max-Xhur

*Versi ta' Fr. Geoffrey G. Attard
Ritratti b'hajr lil Joe Sultana,
Joseph J.P. Zammit,
u Lynda C. Roseblade*

5. MEJJU

*Meju x-xahar tar-rih u r-riefnu
xahar li jfnewwah kullimkien,
xahar il-fjuri tar-rebbiegħa
fi sbuhithom l-ohla gmiel.*

*Meju x-xahar tax-xbejba safja
li lil binha radditilna
u nqimuha bl-ohla mħabba
ghax il-fidwa gabbitilna.*

*F'Mejju nfakkru 'l Verġni Mbierka
li f'Pompej nizlet tkellimna
bir-Rużarju ġewwa jdejha
biex il-grazzji tmur troddilna.*

*Meju jaf ikedd lill-bidwi
jekk b'irjieħu herba jġib
qalb l-ghelejjel, qalb ir-raba';
fama jitlef ta' ħabib.*




*Meju x-xahar li jrodd tbissima
fuq l-gholjiet, qalb il-widien,
kollox jerga' jieħu l-hajja;
ward ifewwah kullimkien.*





Djamanti ta' Għawdex

**SEBHET IR-REBBIEGHA
FIN-NATURA GĦAWDXIJA**



Go Fatima ...



**Pellegrinaġġ Nazzjonali
għal Fatima
u Santiago de Compostela
organizzat
mid-Djoċesi ta' Ghawdex
u mmexxi minn
Mons. Isqof Mario Grech
mit-Tlieta 25 ta' Awwissu
sat-Tlieta 1 ta' Settembru 2009**

Titjira diretta lejn Fatima

*Minbarra jiem gheziez go Fatima,
jkollna wkoll zjajjar
lill-Miraklu Ewkaristiku ta' Santarem,
Lisbona, Batalha, Alcobaca, Nazare`,
Tomar, Oporto u Santiago Compostela.*

*Lura lejn Malta permezz ta' titjira diretta
minn Santiago de Compostela*

Aktar dettalji u bookings:

- l-Arċipriet jew Kappillan tal-Parroċċa
- il-Kurja tal-Isqof, Ghawdex
Tel: 2155 1211
- Dun Ġwann Sultana
Mob: 9982 6350

Titlifix din l-esperjenza unika f'riglejn Ommna Marija go Fatima

